
Shivasvarodayah

शिवस्वरुडेदयः

Document Information



Text title : Shivasvarodayah

File name : shivasvarodayahH.itx

Category : shiva, yoga, jyotisha, sociology_astrology

Location : doc_shiva

Proofread by : Ruma Dewan

Latest update : November 17, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 19, 2026

sanskritdocuments.org

ಶಿವಸ್ವರೋದಯಃ



- ಉಮಾಮಹೇಶ್ವರಸಂವಾದೇ -
ಅಥ ಮಂಗಲಾಚರಣಂ .
ಮಹೇಶ್ವರಂ ನಮಸ್ಕೃತ್ಯ ಶೈಲಜಾಂ ಗಣನಾಯಕಂ .
ಗುರುಂ ಚ ಪರಮಾತ್ಮಾನಂ ಭಜೇ ಸಂಸಾರತಾರಕಂ .. ೧..
ಅಥ ಬ್ರಹ್ಮಾಂಡನಿರ್ಣಯಃ .
ದೇವ್ಯವಾಚ .
ದೇವದೇವ ಮಹಾದೇವ ಕೃಪಾಂ ಕೃತ್ವಾ ಮಮೋಪರಿ .
ಸರ್ವಸಿದ್ಧಿಕರಂ ಜ್ಞಾನಂ ವದಯಸ್ವ ಮಮ ಪ್ರಭೋ .. ೨..
ಕಥಂ ಬ್ರಹ್ಮಾಂಡಮುತ್ಪನ್ನಂ ಕಥಂ ವಾ ಪರಿವರ್ತತೇ .
ಕಥಂ ವಿಲೀಯತೇ ದೇವ ವದ ಬ್ರಹ್ಮಾಂಡನಿರ್ಣಯಂ .. ೩..
ಈಶ್ವರ ಉವಾಚ .
ತತ್ತ್ವಾ ದ್ಭ್ರಹ್ಮಾಂಡಮುತ್ಪನ್ನಂ ತತ್ತ್ವೇನ ಪರಿವರ್ತತೇ .
ತತ್ತ್ವೇ ವಿಲೀಯತೇ ದೇವಿ ತತ್ತ್ವಾ ದ್ಭ್ರಹ್ಮಾಂಡನಿರ್ಣಯಃ .. ೪..
ದೇವ್ಯವಾಚ .
ತತ್ತ್ವ ಮೇವ ಪರಂ ಮೂಲಂ ನಿಶ್ಚಿತಂ ತತ್ತ್ವ ವಾದಿಭಿಃ .
ತತ್ತ್ವ ಸ್ವರೂಪಂ ಕಿಂ ದೇವ ತತ್ತ್ವ ಮೇವ ಪ್ರಕಾಶಯ .. ೫..
ಈಶ್ವರ ಉವಾಚ .
ನಿರಂಜನೋ ನಿರಾಕಾರ ಏಕೋ ದೇವೋ ಮಹೇಶ್ವರಃ .
ತಸ್ಮಾದಾಕಾಶಮುತ್ಪನ್ನಮಾಕಾಶಾದ್ವಾಯುಸಂಭವಃ .. ೬..
ವಾಯೋಸ್ತೇಜಸ್ತತಶ್ಚಾಪಸ್ತತಃ ಪೃಥ್ವೀಸಮುದ್ಭವಃ .
ಏತಾನಿ ಪಂಚತತ್ತ್ವಾನಿ ವಿಸ್ತೀರ್ಣಾನಿ ಪಂಚಧಾ .. ೭..
ತೇಭ್ಯೋ ಬ್ರಹ್ಮಾಂಡಮುತ್ಪನ್ನಂ ತ್ರೈರೇವ ಪರಿವರ್ತತೇ .
ವಿಲೀಯತೇ ಚ ತತ್ತ್ವೈವ ತತ್ತ್ವೈವ ರಮತೇ ಪುನಃ .. ೮..
ಪಂಚತತ್ತ್ವ ಮಯೇ ದೇಹೇ ಪಂಚತತ್ತ್ವಾನಿ ಸುಂದರಿ .
ಸೂಕ್ಷ್ಮ ರೂಪೇಣ ವರ್ತಂತೇ ಜ್ಞಾಯಂತೇ ತತ್ತ್ವ ಯೋಗಿಭಿಃ .. ೯..
ಅಥ ಸ್ವರಜ್ಞಾನಪ್ರಶಂಸಾ .

ಅಥ ಸ್ವರಂ ಪ್ರವಕ್ಷ್ಯಾಮಿ ಶರೀರಸ್ಥಸ್ವರೋದಯಂ .
 ಹಂಸಚಾರಸ್ವರೂಪೇಣ ಭವೇಜ್ಜ್ಞಾನಂ ತ್ರಿಕಾಲಜಂ .. ೧೦..
 ಗುಹ್ಯಾದ್ಗುಹ್ಯತರಂ ಸಾರಮುಪಕಾರಪ್ರಕಾಶನಂ .
 ಇದಂ ಸ್ವರೋದಯಂ ಜ್ಞಾನಂ ಜ್ಞಾನಾನಾಂ ಮಸ್ತಕೇ ಮಣಿಃ .. ೧೧..
 ಸೂಕ್ಷ್ಮತ್ಸೂಕ್ಷ್ಮತರಂ ಜ್ಞಾನಂ ಸುಬೋಧಂ ಸತ್ಯಪ್ರತ್ಯಯಂ .
 ಆಶ್ಚರ್ಯಂ ನಾಸ್ತಿಕೇ ಲೋಕೇ ಆಧಾರಂ ತ್ವಾಸ್ತಿಕೇ ಜನೇ .. ೧೨..
 ಅಥ ಶಿಷ್ಯಲಕ್ಷಣಂ .
 ಶಾಂತೇ ಶುದ್ಧೇ ಸದಾಚಾರೇ ಗುರುಭಕ್ತ್ಯೈಕಮಾನಸೇ .
 ದೃಢಚಿತ್ತೇ ಕೃತಜ್ಞೇ ಚ ದೇಯಂ ಚೈವ ಸ್ವರೋದಯಂ .. ೧೩..
 ದುಷ್ಟೇ ಚ ದುರ್ಜನೇ ಕ್ರುದ್ಧೇ ನಾಸ್ತಿಕೇ ಗುರುತಲ್ಪಗೇ .
 ಹೀನಸತ್ವೇ ದುರಾಚಾರೇ ಸ್ವರಜ್ಞಾನಂ ನ ದೀಯತೇ .. ೧೪..
 ಅಥ ಸ್ವರಪ್ರಶಂಸಾ .
 ಶೃಣು ತ್ವಂ ಕಥಿತಂ ದೇವಿ ದೇಹಸ್ಥಂ ಜ್ಞಾನಮುತ್ತಮಂ .
 ಯೇನ ವಿಜ್ಞಾನಮಾತ್ರೇಣ ಸರ್ವಜ್ಞತ್ವಂ ಪ್ರಣೀಯತೇ .. ೧೫..
 ಸ್ವರೇ ವೇದಾಶ್ಚ ಶಾಸ್ತ್ರಾಣಿ ಸ್ವರೇ ಗಾಂಧರ್ವಮುತ್ತಮಂ .
 ಸ್ವರೇ ಚ ಸರ್ವತ್ರೈಲೋಕ್ಯಂ ಸ್ವರಮಾತ್ಮಸ್ವರೂಪಕಂ .. ೧೬..
 ಸ್ವರಹೀನಶ್ಚ ದೈವಜ್ಞೋ ನಾಥಹೀನಂ ಯಥಾ ಗೃಹಂ .
 ಶಾಸ್ತ್ರಹೀನಂ ಯಥಾ ವಕ್ತ್ರಂ ಶಿರೋಹೀನಂ ಚ ಯದ್ವಪುಃ .. ೧೭..
 ನಾಡಿಭೇದಂ ತಥಾ ಪ್ರಾಣತತ್ತ್ವ ಭೇದಂ ತದೈವ ಚ .
 ಸುಷುಮ್ನಾಮಿಶ್ರಭೇದಂ ಚ ಯೋ ಜಾನಾತಿ ಸ ಮುಕ್ತಿಗಃ .. ೧೮..
 ಸಾಕಾರೇ ವಾ ನಿರಾಕಾರೇ ಶುಭಂ ವಾಯುಬಲಾತ್ಕೃತಂ .
 ಕಥಯಂತಿ ಶುಭಂ ಕೇಚಿತ್ಸ್ವರಜ್ಞಾನೇ ವರಾನನೇ .. ೧೯..
 ಬ್ರಹ್ಮಾಂಡಖಂಡಪಿಂಡಾದ್ಯಾಃ ಸ್ವರೇಣೈವ ಹಿ ನಿರ್ಮಿತಾಃ .
 ಸೃಷ್ಟಿಸಂಹಾರಕರ್ತೃ ಚ ಸ್ವರಸಾಕ್ಷಾನ್ಮಹೇಶ್ವರಃ .. ೨೦..
 ಸ್ವರಜ್ಞಾನಾತ್ಪರಂ ಗುಹ್ಯಂ ಸ್ವರಜ್ಞಾನಾತ್ಪರಂ ಧನಂ .
 ಸ್ವರಜ್ಞಾನಾತ್ಪರಂ ಜ್ಞಾನಂ ನವಾ ದೃಷ್ಟಂ ನವಾ ಶ್ರುತಂ .. ೨೧..
 ಶತ್ರುಂ ಹನ್ಯಾತ್ ಸ್ವಬಲೇ ತಥಾ ಮಿತ್ರಸಮಾಗಮಃ .
 ಲಕ್ಷ್ಮೀಪ್ರಾಪ್ತಿಃ ಸ್ವರಬಲೇ ಕೀರ್ತಿಃ ಸ್ವರಬಲೇ ಸುಖಂ .. ೨೨..
 ಕನ್ಯಾಪ್ರಾಪ್ತಿ ಸ್ವರಬಲೇ ಸ್ವರತೋ ರಾಜದರ್ಶನಂ .
 ಸ್ವರೇಣ ದೇವತಾಸಿದ್ಧಿಃ ಸ್ವರೇಣ ಕ್ಷಿತಿಪೋ ವಶಃ .. ೨೩..
 ಸ್ವರೇಣ ಗಮ್ಯತೇ ದೇಶೋ ಭೋಜ್ಯಂ ಸ್ವರಬಲೇ ತಥಾ .

ಲಘುದೀರ್ಘಂ ಸ್ವರಬಲೇ ಮಲಂ ಚೈವ ನಿವಾರಯೇತ್ .. ೨೪..
 ಸರ್ವಶಾಸ್ತ್ರಪುರಾಣಾದಿ ಸ್ಮೃತಿವೇದಾಂಗಪೂರ್ವಕಂ .
 ಸ್ವರಜ್ಞಾನಾತ್ಪರಂ ತತ್ತ್ವಂ ನಾಸ್ತಿ ಕಿಂಚಿದ್ವರಾನನೇ .. ೨೫..
 ನಾಮರೂಪಾದಿಕಾಃ ಸರ್ವೇ ಮಿಥ್ಯಾ ಸರ್ವೇಷು ವಿಭ್ರಮಃ .
 ಅಜ್ಞಾನಮೋಹಿತಾ ಮೂಢಾ ಯಾವತ್ತತ್ತ್ವಂ ನ ವಿದ್ಯತೇ .. ೨೬..
 ಇದಂ ಸ್ವರೋದಯಂ ಶಾಸ್ತ್ರಂ ಸರ್ವಶಾಸ್ತ್ರೋತ್ತಮೋತ್ತಮಂ .
 ಆತ್ಮಘಟಪ್ರಕಾಶಾರ್ಥಂ ಪ್ರದೀಪಕಲಿಕೋಪಮಂ .. ೨೭..
 ಯಸ್ಮೈ ಕಸ್ಮೈ ಪರಸ್ಮೈ ವಾ ನ ಪ್ರೋಕ್ತಂ ಪ್ರಶ್ನಹೇತವೇ .
 ತಸ್ಮಾದೇತತ್ಸ್ವಯಂ ಜ್ಞೇಯಮಾತ್ಮನೋವಾಽಽತ್ಮನಾತ್ಮನಿ .. ೨೮..
 ನ ತಿಥಿನ ಚ ನಕ್ಷತ್ರಂ ನ ವಾರೋ ಗ್ರಹದೇವತಾಃ .
 ನ ಚ ವಿಷ್ಣಿವ್ಯತೀಪಾತೋ ವೈದೃತ್ಯಾದ್ಯಾಸ್ತಥೈವ ಚ .. ೨೯..
 ಕುಯೋಗೋ ನಾಸ್ತ್ಯತೋ ದೇವಿ ಭವಿತಾ ವಾ ಕದಾಚನ .
 ಪ್ರಾಪ್ತೇ ಸ್ವರಬಲೇ ಶುದ್ಧೇ ಸರ್ವಮೇವ ಶುಭಂ ಫಲಂ .. ೩೦..
 ಅಥ ನಾಡಿರ್ನಿರ್ಣಯಃ .
 ದೇಹಮಧ್ಯೇ ಸ್ಥಿತಾ ನಾಡ್ಯೋ ಬಹುರೂಪಾಃ ಸುವಿಸ್ತರಾತ್ .
 ಜ್ಞಾತವ್ಯಾಶ್ಚ ಬುದ್ಧೈರ್ನಿತ್ಯಂ ಸ್ವದೇಹಜ್ಞಾನಹೇತವಃ .. ೩೧..
 ನಾಭಿಸ್ಥಾನಗಕಂದೋರ್ಧ್ವಮಂಕುರಾದೇವ ನಿರ್ಗತಾಃ .
 ದ್ವಿಸಪ್ತತಿಸಹಸ್ತ್ರಾಣಿ ದೇಹಮಧ್ಯೇ ವ್ಯವಸ್ಥಿತಾಃ .. ೩೨..
 ನಾಡೀಸ್ಥಾ ಕುಂಡಲೀಶಕ್ತಿರ್ಭುಜಂಗಾಕಾರಶಾಯಿನೀ .
 ತತೋ ದಶೋರ್ಧ್ವಗಾನಾಡ್ಯೋದಶೈವಾಧಃ ಪ್ರತಿಷ್ಠಿತಾಃ .. ೩೩..
 ಅಥ ನಾಡಿಸ್ಥಿತ್ಯಾದಿಕಥನಂ .
 ದ್ವೇ ದ್ವೇ ತಿರ್ಯಗ್ಗತೇ ನಾಡ್ಯಶ್ಚತುರ್ವಿಂಶತಿ ಸಂಖ್ಯಯಾ .
 ಪ್ರಧಾನಾ ದಶನಾಡ್ಯಸ್ತು ದಶವಾಯುಪ್ರವಾಹಿಕಾಃ .. ೩೪..
 ತಿರ್ಯಗೂರ್ಧ್ವಾಸ್ತಥಾ ನಾಡ್ಯೋ ವಾಯುದೇಹಸಮನ್ವಿತಾಃ .
 ಚಕ್ರವತ್ಸಂಸ್ಥಿತಾ ದೇಹೇ ಸರ್ವಾಃ ಪ್ರಾಣಸಮಾಶ್ರಿತಾಃ .. ೩೫..
 ಅಥ ನಾಡಿಭೇದಕಥನಂ .
 ತಾಸಾಂ ಮಧ್ಯೇ ದಶ ಶ್ರೇಷ್ಠಾ ದಶಾನಾಂ ತಿಸ್ರ ಉತ್ತಮಾಃ .
 ಇಡಾ ಚ ಪಿಂಗಲಾ ಚೈವ ಸಷುಮ್ನಾ ಚ ತೃತೀಯಕಾ .. ೩೬..
 ಗಾಂಧಾರೀ ಹಸ್ತಿಜಿಹ್ವಾ ಚ ಪೂಷಾ ಚೈವ ಯಶಸ್ವಿನೀ .
 ಅಲಂಬುಷಾ ಕುಹೂಶ್ಚೈವ ಶಂಖಿನೀ ದಶಮೀ ತಥಾ .. ೩೭..
 ಅಥ ನಾಡಿಸ್ಥಾನಕಥನಂ .

ಇಡಾ ವಾಮೇ ಸ್ಥಿತಾ ಭಾಗೇ ಪಿಂಗಲಾ ದಕ್ಷಿಣೇ ಸ್ಮೃತಾ .
 ಸುಷುಮ್ನಾ ಮಧ್ಯದೇಶೇ ತು ಗಾಂಧಾರೀ ವಾಮಚಕ್ಷುಷಿ .. ೩೮..
 ದಕ್ಷಿಣೇ ಹಸ್ತಿಜಿಹ್ವಾ ಚ ಪೂಷಾ ಕರ್ಣೇ ಚ ದಕ್ಷಿಣೇ .
 ಯಶಸ್ವಿನೀ ವಾಮಕರ್ಣೇ ಆನನೇ ಚಾಪ್ಯಲಂಬುಷಾ .. ೩೯..
 ಕುಹೂಶ್ಚ ಲಿಂಗದೇಶೇ ತು ಮೂಲಸ್ಥಾನೇ ತು ಶಂಖಿನೀ .
 ಏವಂ ದ್ವಾರಂ ಸಮಾಶ್ರಿತ್ಯ ತಿಷ್ಠಂತಿ ದಶನಾಡಿಕಾಃ .. ೪೦..
 ಇಡಾ ಪಿಂಗಲಾ (ಪಿಂಗಲೇಡಾ)ಸುಷುಮ್ನಾ ಚ ಪ್ರಾಣಮಾರ್ಗೇ ಸಮಾಶ್ರಿತಾಃ .
 ಏತಾ ಹಿ ದಶನಾಡ್ಯಸ್ತು ದೇಹಮಧ್ಯೇ ವ್ಯವಸ್ಥಿತಾಃ .. ೪೧..
 ಅಥ ವಾಯುಸ್ಥಾನಭೇದಕಥನಂ .
 ನಾಮಾನಿ ನಾಡಿಕಾನಾಂ ವಾತಾನಾಂ ತು ವದಾಮ್ಯಹಂ .
 ಪ್ರಾಣೋಽಪಾನಃ ಸಮಾನಶ್ಚ ಉದಾನೋ ವ್ಯಾನ ಏವ ಚ .. ೪೨..
 ನಾಗಃ ಕೂರ್ಮೋಽಥ ಕೃಕಲೋ ದೇವದತ್ತೋ ಧನಂಜಯಃ .
 ಹೃದಿ ಪ್ರಾಣೋ ವಸೇನ್ನಿತ್ಯಮಪಾನೋ ಗುದಮಂಡಲೇ .. ೪೩..
 ಸಮಾನೋ ನಾಭಿದೇಶೇ ತು ಉದಾನಃ ಕಂಠಮಧ್ಯಗಃ .
 ವ್ಯಾನೋ ವ್ಯಾಪಿ ಶರೀರೇಷು ಪ್ರಧಾನಾಃ ದಶವಾಯವಃ .. ೪೪..
 ಪ್ರಾಣಾದ್ಯಾಃ ಪಂಚವಿಖ್ಯಾತಾಃ ನಾಗಾದ್ಯಾಃ ಪಂಚವಾಯವಃ .
 ತೇಷಾಮಪಿ ಪಂಚನಾಂ ಸ್ಥಾನಾನಿ ಚ ವದಾಮ್ಯಹಂ .. ೪೫..
 ಉದ್ಗರೇ ನಾಗ ಆಖ್ಯಾತಃ ಕೂರ್ಮೋನ್ಮೀಲನೇ ಸ್ಮೃತಃ .
 ಕೃಕಲಃ ಕ್ಷುತಕೃಜ್ಞೇಯೋ ದೇವದತ್ತೋ ವಿಜೃಮ್ಭ್ಯುಣೇ .. ೪೬..
 ನ ಜಹಾತಿ ಮೃತಂ ವಾಪಿಸರ್ವವ್ಯಾಪಿ ಧನಂಜಯಃ .
 ಏತೇ ನಾಡೀಷು ಸರ್ವಾಸು ಭ್ರಮಂತೇ ಜೀವರೂಪಿಣಃ .. ೪೭..
 ಪ್ರಕಟಂ ಪ್ರಾಣಸಂಚಾರಂ ಲಕ್ಷ್ಯೇದ್ಧೇಹಮಧ್ಯತಃ .
 ಇಡಾಪಿಂಗಲಾಸುಷುಮ್ನಾಭಿನಾರ್ಡೀಭಿಸ್ತಿಸೃಭಿಬುಧಃ .. ೪೮..
 ಇಡಾ ವಾಮೇ ಚ ವಿಜ್ಞೇಯಾ ಪಿಂಗಲಾ ದಕ್ಷಿಣೇ ಸ್ಮೃತಾ .
 ಇಡಾನಾಡೀಸ್ಥಿತಾ ವಾಮಾ ತತೋ ವ್ಯಸ್ತಾ ಚ ಪಿಂಗಲಾ .. ೪೯..
 ಅಥ ನಾಡೀಷು ಸೂರ್ಯಚಂದ್ರಾದಿಸ್ಥಿತಿಕಾರ್ಯಕಥನಂ .
 ಇಡಾಯಾಂ ತು ಸ್ಥಿತಶ್ಚಂದ್ರಃ ಪಿಂಗಲಾಯಾಂ ಚ ಭಾಸ್ವರಃ .
 ಸುಷುಮ್ನಾ ಶಂಭುರೂಪೇಣ ಶಂಭುರ್ಹಂಸಸ್ವರೂಪತಃ .. ೫೦..
 ಹಕಾರೋ ನಿರ್ಗಮೇ ಪ್ರೋಕ್ತ ಸಕಾರೇಣ ಪ್ರವೇಶನಂ .
 ಹಕಾರಃ ಶಿವರೂಪೇಣ ಸಕಾರಃ ಶಕ್ತಿರುಚ್ಯತೇ .. ೫೧..
 ಶಕ್ತಿರೂಪಃ ಸ್ಥಿತಶ್ಚಂದ್ರೋ ವಾಮನಾಡೀಪ್ರವಾಹಕಃ .
 ದಕ್ಷನಾಡೀಪ್ರವಾಹಶ್ಚ ಶಂಭುರೂಪೋ ದಿವಾಕರಃ .. ೫೨..

ಶ್ವಾಸೇ ಸಕಾರಸಂಸ್ಥೇ ತು ಯದ್ದಾನಂ ದೀಯತೇ ಬುದ್ಧಿಃ .
ತದ್ದಾನಂ ಜೀವಲೋಕೇಽಸ್ಮಿನ್ ಕೋಟಿಕೋಟಿಗುಣಂ ಭವೇತ್ .. ೫೩..
ಅನೇನ ಲಕ್ಷಯೇದ್ಯೋಗೀ ಚೈಕಚಿತ್ತಃ ಸಮಾಹಿತಃ .
ಸರ್ವಮೇವ ವಿಜಾನೀಯಾನ್ಮಾರ್ಗೇ ವೈ ಚಂದ್ರಸೂರ್ಯಯೋಃ .. ೫೪..
ಧ್ಯಾಯೇತ್ತತ್ತ್ವಂ ಸ್ಥಿರೇ ಜೀವೇ ಅಸ್ಥಿರೇ ನ ಕದಾಚನ .
ಇಷ್ಟಸಿದ್ಧಿರ್ಭವೇತ್ತಸ್ಯ ಮಹಾಲಾಭೋ ಜಯಸ್ತಥಾ .. ೫೫..
ಚಂದ್ರಸೂರ್ಯಸಮಭ್ಯಾಸಂ ಯೇ ಕುರ್ವಂತಿ ಸದಾ ನರಾಃ .
ಅತೀತಾನಾಗತಜ್ಞಾನಂ ತೇಷಾಂ ಹಸ್ತಗತಂ ಭವೇತ್ .. ೫೬..
ವಾಮೇ ಚಾಽಮೃತರೂಪಾ ಸ್ಯಾಜ್ಜಗದಾಪ್ಯಾಯನಂ ಪರಂ .
ದಕ್ಷಿಣೇ ಚರಭಾಗೇನ ಜಗದುತ್ಪಾದಯೇತ್ಸದಾ .. ೫೭..
ಅಥ ಶುಭಾಶುಭನಾಡಿಕಥನಂ .
ಮಧ್ಯಮಾ ಭವತಿ ಕ್ರೂರಾ ದುಷ್ಟಾ ಸರ್ವತ್ರ ಕರ್ಮಸು .
ಸರ್ವತ್ರ ಶುಭಕಾರ್ಯೇಷು ವಾಮಾ ಭವತಿ ಸಿದ್ಧಿದಾ .. ೫೮..
ನಿರ್ಗಮೇ ತು ಶುಭಾ ವಾಮಾ ಪ್ರವೇಶೇ ದಕ್ಷಿಣಾ ಶುಭಾ .
ಚಂದ್ರಃ ಸಮಸ್ತು ವಿಜ್ಞೇಯೋ ರವಿಸ್ತು ವಿಷಮಃ ಸದಾ .. ೫೯..
ಚಂದ್ರಃ ಸ್ತ್ರೀ ಪುರುಷಃ ಸೂರ್ಯಶ್ಚಂದ್ರೋ ಗೌರೋಽಸಿತೋ ರವಿಃ .
ಚಂದ್ರನಾಡೀಪ್ರವಾಹೇಣ ಸೌಮ್ಯಕಾರ್ಯಾಣಿ ಕಾರಯೇತ್ .. ೬೦..
ಅಥ ಸ್ವರೋದಯಸಮಯಕಥನಂ .
ಸೂರ್ಯನಾಡೀಪ್ರವಾಹೇಣ ರೌದ್ರಕರ್ಮಾಣಿ ಕಾರಯೇತ್ .
ಸುಷುಮ್ನಾಯಾಃ ಪ್ರವಾಹೇಣ ಭುಕ್ತಿಮುಕ್ತಿ ಫಲಾನಿ ಚ .. ೬೧..
ಆದೌ ಚಂದ್ರಃ ಸಿತೇ ಪಕ್ಷೇ ಭಾಸ್ಕರೋ ಹಿ ಸಿತೇತರೇ .
ಪ್ರತಿಪತ್ತೋ ದಿನಾನ್ಯಾಹುಸ್ತ್ರೀಣಿ ತ್ರೀಣಿ ಕೃತೋದಯೌ .. ೬೨..
ಸಾರ್ಧದ್ವಿಘಟಿಕೇ ಜ್ಞೇಯಃ ಶುಕ್ಲೇ ಕೃಷ್ಣೇ ಶಶೀ ರವಿಃ .
ವಹತ್ಯೈಕದಿನೇನೈವ ಯಥಾ ಷಷ್ಠಿಘಟಿಕಾಃ ಕ್ರಮಾತ್ .. ೬೩..
ವಹೇಯುಸ್ತದ್ಘಟಿಕೇಮಧ್ಯೇ ಪಂಚತತ್ತ್ವಾನಿ ನಿರ್ದೇಶಯೇತ್ .
ಪ್ರತಿಪತ್ತೋ ದಿನಾನ್ಯಾಹುವಿಪರೀತೇ ವಿವರ್ಜಯೇತ್ .. ೬೪..
ಶುಕ್ಲಪಕ್ಷೇ ಭವೇದ್ವಾಮಾ ಕೃಷ್ಣಪಕ್ಷೇ ಚ ದಕ್ಷಿಣಾ .
ಜಾನೀಯಾತ್ಪ್ರತಿಪತ್ನಾರ್ವಂ ಯೋಗೀ ತದ್ಯತಮಾನಸಃ .. ೬೫..
ಶಶಾಂಕಂ ವಾರಯೇದ್ರಾತ್ರೈ ದಿವಾ ವಾರಯ ಭಾಸ್ಕರಂ .
ಇತ್ಯಾಭ್ಯಾಸರತೋ ನಿತ್ಯಂ ಸ ಯೋಗೀ ನಾತ್ರ ಸಂಶಯಃ .. ೬೬..
ಸೂರ್ಯೇಣ ಬದ್ಧತೇ ಸೂರ್ಯಶ್ಚಂದ್ರಶ್ಚಂದ್ರೇಣ ಬದ್ಧತೇ .
ಯೋ ಜಾನಾತಿ ಕ್ರಿಯಾಮೇತಾಂ ತ್ರೈಲೋಕ್ಯಂ ವಶಗಂ ಕ್ಷಣಾತ್ .. ೬೭..

ಉದಯಂ ಚಂದ್ರಮಾರ್ಗೇಣ ಸೂರ್ಯೇಣಾಸ್ತಮನಂ ಯದಿ .
 ತದಾ ತೇ ಗುಣಸಂಘಾತಾ ವಿಪರೀತಂ ವಿವರ್ಜಯೇತ್ .. ೬೮..
 ಗುರುಶುಕ್ರಬುಧೇಂದೂನಾಂ ವಾಸರೇ ವಾಮನಾಡಿಕಾ .
 ಸಿದ್ಧಿದಾ ಸರ್ವಕಾರ್ಯೇಷು ಶುಕ್ಲಪಕ್ಷೇ ವಿಶೇಷತಃ .. ೬೯..
 ಅರ್ಕಾಂಗಾರಕಸೌರೀಣಾಂ ವಾಸರೇ ದಕ್ಷನಾಡಿಕಾ .
 ಸ್ಮೃತ್ಯವ್ಯಾ ಚರಕಾರ್ಯೇಷು ಕೃಷ್ಣಪಕ್ಷೇ ವಿಶೇಷತಃ .. ೭೦..
 ತತ್ಪ್ರೋದಯಕ್ರಮಕಥನಂ .
 ಪ್ರಥಮಂ ವಹತೇ ವಾಯುದ್ವಿತೀಯಂ ಚ ತಥಾನಲಃ .
 ತೃತೀಯಂ ವಹತೇ ಭೂಮಿಶ್ಚತುರ್ಥಂ ವರುಣೋ ವಹೇತ್ .. ೭೧..
 ಸಾರ್ಧದ್ವಿಘಟಿಕೇ ಪಂಚಕ್ರಮೇಣೈವೋದಯಂತಿ ಚ .
 ಕ್ರಮಾದೇಕೈಕನಾಡ್ಯಾಂ ಚ ತತ್ತ್ವಾನಾಂ ಪೃಥಗುದ್ಭವಃ .. ೭೨..
 ಅಹೋರಾತ್ರಸ್ಯ ಮಧ್ಯೇ ತು ಜ್ಞೇಯಾ ದ್ವಾದಶಸಂಕ್ರಮಾಃ .
 ವೃಷಕರ್ಕಟಕನ್ಯಾಲಿಮೃಗಮೀನಾ ನಿಶಾಕರೇ .. ೭೩..
 ಮೇಷಸಿಂಹೌ ಚ ಕುಂಭಶ್ಚ ತುಲಾ ಚ ಮಿಥುನಂ ಧನುಃ .
 ಉದಯೇ ದಕ್ಷಿಣೇ ಜ್ಞೇಯಃ ಶುಭಾಶುಭವಿನಿರ್ಣಯಃ .. ೭೪..
 ತಿಷ್ಠೇತ್ಪೂರ್ವೋತ್ತರೇ ಚಂದ್ರೋ ಭಾನುಃ ಪಶ್ಚಿಮದಕ್ಷಿಣೇ .
 ದಕ್ಷನಾಡ್ಯಾಃ ಪ್ರಸಾರೇ ತು ನ ಗಚ್ಛೇದ್ಯಾಮೃಪಶ್ಚಿಮೇ .. ೭೫..
 ವಮಾಚಾರಪ್ರವಾಹೇ ತು ನ ಗಚ್ಛೇತ್ಪೂರ್ವೋತ್ತರೇ .
 ಪರಿಪಂಥಿಭಯಂ ತಸ್ಯ ಗತೋಽಸೌ ನ ನಿವರ್ತತೇ .. ೭೬..
 ತತ್ರ ತಸ್ಮಾನ್ನ ಗಂತವ್ಯಂ ಬುದ್ಧಿಃ ಸರ್ವಹಿತೈಷಿಭಿಃ .
 ತದಾ ತತ್ರ ತು ಸಂಯಾತೇ ಮೃತ್ಯುರೇವ ನ ಸಂಶಯಃ .. ೭೭..
 ಶುಕ್ಲಪಕ್ಷೇ ದ್ವಿತೀಯಾಯಾಮರ್ಕೇ ವಹತಿ ಚಂದ್ರಮಾಃ .
 ದೃಶ್ಯತೇ ಲಾಭದಃ ಪುಸಾಂ ಸೌಮ್ಯೇ ಸೌಖ್ಯಂ ಪ್ರಜಾಯತೇ .. ೭೮..
 ಸೂರ್ಯೋದಯೇ ಯದಾ ಸೂರ್ಯಶ್ಚಂದ್ರಶ್ಚಂದ್ರೋದಯೇ ಭವೇತ್ .
 ಸಿದ್ಧಂತಿ ಸರ್ವಕಾರ್ಯಾಣಿ ದಿವಾರಾತ್ರಿಗತಾನ್ಯಪಿ .. ೭೯..
 ಚಂದ್ರಕಾಲೇ ಯದಾ ಸೂರ್ಯಃ ಸೂರ್ಯಶ್ಚಂದ್ರೋದಯೇ ಭವೇತ್ .
 ಉದ್ವೇಗಃ ಕಲಹೋ ಹಾನಿಃ ಶುಭಂ ಸರ್ವ ನಿವಾರಯೇತ್ .. ೮೦..
 ಸೂರ್ಯಸ್ಯ ವಾಹೇ ಪ್ರವದಂತಿ ವಿಜ್ಞಾಃ ಜ್ಞಾನಂ ಹ್ಯಗಮಸ್ಯ ತು ನಿಶ್ಚಯೇನ .
 ಶ್ವಾನೇನ ಯುಕ್ತಸ್ಯ ತು ಶೀತರಶ್ಮಿಃ ಪ್ರವಾಹಕಾಲೇ ಫಲಮನ್ಯಥಾ ಸ್ಯಾತ್ .. ೮೧..
 ಅಥ ವಿಪರೀತಲಕ್ಷಣಂ .
 ಯದಾ ಪ್ರತ್ಯೂಷಕಾಲೇನ ವಿಪರೀತೋದಯೋ ಭವೇತ್ .
 ಚಂದ್ರಸ್ಥಾನೇ ವಹತ್ಯಕೋ ರವಿಸ್ಥಾನೇ ಚ ಚಂದ್ರಮಾಃ .. ೮೨..

ಪ್ರಥಮೇ ಮನ ಉದ್ವೇಗಂ ಧನಹಾನಿದ್ವಿತೀಯಕೇ .
 ತೃತೀಯೇ ಗಮನಂ ಪ್ರೋಕ್ತಮಿಷ್ಟನಾಶಂ ಚತುರ್ಥಕೇ .. ೮೩..
 ಪಂಚಮೇ ರಾಜ್ಯವಿದ್ವಂಸಂ ಷಷ್ಠೇ ಸರ್ವಾರ್ಥನಾಶನಂ .
 ಸಪ್ತಮೇ ವ್ಯಾಧಿದುಃಖಾನಿ ಅಷ್ಟಮೇ ಮೃತ್ಯುಮಾದಿಶೇತ್ .. ೮೪..
 ಕಾಲತ್ರಯೇ ದಿನಾನ್ಯಷ್ಟಾ ವಿಪರೀತಂ ಯದಾ ವಹೇತ್ .
 ತದಾ ದುಷ್ಟಫಲಂ ಪ್ರೋಕ್ತಂ ಕಿಂಚಿನ್ಯೂನಂ ತು ಶೋಭನಮು .. ೮೫..
 ಪ್ರಾತರ್ಮಧ್ಯಾಹ್ನಯೋಶ್ಚಂದಃ ಸಾಂಯಕಾಲೇ ದಿವಾಕರಃ .
 ತದಾ ನಿತ್ಯಂ ಜಯೋ ಲಾಭೋ ವಿಪರೀತಂ ವಿವರ್ಜಯೇತ್ .. ೮೬..
 ಅಥ ಯಾತ್ರಾದಿಸ್ವರಫಲಕಥನಂ .
 ವಾಮೇ ವಾ ದಕ್ಷಿಣೇ ವಾಪಿ ಯತ್ರ ಸಂಕ್ರಮತೇ ಶಿವಃ .
 ಕೃತ್ವಾ ತತ್ಪಾದಮಾದೌ ಚ ಯಾತ್ರಾ ಭವತಿ ಸಿದ್ಧಿದಾ .. ೮೭..
 ಚಂದ್ರಃ ಸಮಪದಃ ಕಾರ್ಯೋ ರವಿಸ್ತು ವಿಷಮಃ ಸದಾ .
 ಪೂರ್ಣಪಾದಂ ಪುರಸ್ಕೃತ್ಯ ಯಾತ್ರಾ ಭವತಿ ಸಿದ್ಧಿದಾ .. ೮೮..
 ಯತ್ರಾಂಗೇ ವಹತೇ ವಾಯುಸ್ತದಂಗಕರಸತ್ತಲಾತ್ .
 ಸುಪ್ರೋತ್ಥಿತೋ ಮುಖಂ ಸ್ಪೃಷ್ಟ್ವಾ ಲಭತೇ ವಾಂಛಿತಂ ಫಲಂ .. ೮೯..
 ಪರದತ್ತೇ ತಥಾ ಗ್ರಾಹ್ಯೇ ಗೃಹನ್ನಿರ್ಗಮನೇಽಪಿ ಚ .
 ಯದಂಗೇ ವಹತೇ ನಾಡಿ ಗ್ರಾಹಯಂ ತೇನ ಕರಾಂಘ್ರಿಣಾ .. ೯೦..
 ನ ಹಾನಿಃ ಕಲಹೋ ನೈವ ಕಂಟಕೈರ್ನಾಪಿ ಭಿದ್ಯತೇ .
 ನಿವರ್ತತೇ ಸುಖೇ ಚೈವ ಸರ್ವೋಪದ್ರವವರ್ಜಿತಃ .. ೯೧..
 ಗುರುಬಂಧುನೃಪಾಮಾತ್ಯೇಷ್ಟನೈಷು ಶುಭದಾಯಿನೀ .
 ಪೂರ್ಣಾಂಗೈಃ ಖಲು ಕರ್ತವ್ಯಾ ಕಾರ್ಯಸಿದ್ಧಿರ್ಮನಃಸಿಂಹಿತಾ .. ೯೨..
 ಅಗ್ನಿಚೌರ್ಯಾರ್ಥಮಘರ್ಷಾ ಅನ್ಯೇಷಾಂ ವಾದಿನಿಗ್ರಹಃ .
 ಕರ್ತವ್ಯಾಃ ಖಲು ರಿಕ್ತಾಂಗೈರ್ಜಯಲಾಭಸುಖಾರ್ಥಿಭಿಃ .. ೯೩..
 ದೂರದೇಶೇ ವಿಧಾತವ್ಯಂ ಗಮನಂ ತು ಹಿಮದ್ಯುತೌ .
 ಅಭ್ಯರ್ಣದೇಶೇ ದೀಪ್ತೇ ತು ಕಾರಣಾವಿತಿ ಕೇಚನ .. ೯೪..
 ಯತ್ಕಿಂಚಿತ್ಪೂರ್ವಮುದ್ದಿಷ್ಟಂ ಲಾಭಾದಿ ಸಮರಾಗಮಃ .
 ತತ್ಸರ್ವಂ ಪೂರ್ಣನಾಡಿಷು ಜಾಯತೇ ನಿರ್ವಿಕಲ್ಪಕಂ .. ೯೫..
 ಶೂನ್ಯನಾಡ್ಯಾಂ ವಿಪರ್ಯಸ್ತಂ ಯತ್ಪೂರ್ವಂ ಪ್ರತಿಪಾದಿತಂ .
 ಜಾಯತೇ ನಾನ್ಯಥಾ ಚೈವ ಯಥಾ ಸರ್ವಜ್ಞಭಾಷಿತಂ .. ೯೬..
 ವ್ಯವಹಾರೇ ಖಲೋಚ್ಚಾಟಕೇ ದ್ವೇಷವಿದ್ಯಾದಿವಂಚಕೇ .
 ಕುಪಿತಸ್ವಾಮಿಚೌರ್ಯಾದ್ಯೇ ಪೂರ್ಣಸ್ಥಾಃ ಸ್ಯುರ್ಭಯಂಕರಾಃ .. ೯೭..
 ದೂರಾದ್ವನಿ ಶುಭಶ್ಚಂದ್ರೋ ನಿರ್ವಿಘ್ನೋಽಭೀಷ್ಟಸಿದ್ಧಿದಃ .

ಪ್ರವೇಶಕಾರ್ಯೇ ಹೇತೌ ಚ ಸೂರ್ಯನಾಡೀಪ್ರಶಸ್ಯತೇ .. ೯೮..
 ಅಯೋಗ್ಯೇ ಯೋಗ್ಯತಾ ನಾಡ್ಯೋ ಯೋಗ್ಯಸ್ಥಾನೇಪ್ಯಯೋಗ್ಯತಾ .
 ಕಾರ್ಯಾನುಬಂಧನೋ ಜೀವೋ ಯಥಾ ರುದ್ರಸ್ತಥಾಚರೇತ್ .. ೯೯..
 ಚಂದ್ರಚಾರೇ ವಿಷಹತೇ ಸೂರ್ಯೋ ಬಲಿವಶಂ ನಯೇತ್ .
 ಸುಷುಮ್ನಾಯಾಂ ಭವೇನ್ಮೋಕ್ಷ ಏಕೋ ದೇವಸ್ತ್ರಿಧಾಸ್ಥಿತಃ .. ೧೦೦..
 ಶುಭಾನ್ಯಶುಭಕಾರ್ಯಾಣಿ ಕ್ರಿಯಂತೇಽಹರ್ನಿಶಂ ಯದಾ .
 ತತ್ತತ್ಕಾರ್ಯಾನುರೋಧೇನ ಕಾರ್ಯಂ ನಾಡೀಪ್ರಚಾಲನಂ .. ೧೦೧..
 ಅಥ ನಾಡೀಭೇದಃ .
 ಇಡಾಕರ್ತೃವ್ಯಕ್ತೃತ್ಯನಿರೂಪಣಂ .
 ಸ್ಥಿರಕರ್ಮಣ್ಯಲಂಕಾರೇ ದೂರಾಧ್ವಗಮನೇ ತಥಾ .
 ಆಶ್ರಮೇ ಧರ್ಮಪ್ರಾಸಾದೇ ವಸ್ತುನಾಂ ಸಂಗ್ರಹೇಽಪಿ ಚ .. ೧೦೨..
 ವಾಪೀಕೂಪತಾಡಾಗಾನಾಂ ಪ್ರತಿಷ್ಠಾಸ್ತಂಭದೇವಯೋಃ .
 ಯಾತ್ರಾ ದಾನೇ ವಿವಾಹೇ ಚ ವಸ್ತ್ರಾಲಂಕಾರಭೂಷಣೇ .. ೧೦೩..
 ಶಾಂತಿಕೇ ಪೌಷ್ಟಿಕೇ ಚೈವ ದಿವ್ಯೌಷಧಿರಸಾಯನೇ .
 ಸ್ವಸ್ವಾಮೀದರ್ಶನೇ ಮಿತ್ರೇ ವಾಣಿಜ್ಯೇ ಕಣಸಂಗ್ರಹೇ .. ೧೦೪..
 ಗೃಹಪ್ರವೇಶೇ ಸೇವಾಯಾಂ ಕೃಷೌ ಚ ಬೀಜವಾಪನೇ .
 ಶುಭಕರ್ಮಣಿ ಸಂಧೌ ಚ ನಿರ್ಗಮೇ ಚ ಶುಭಃ ಶಶೀ .. ೧೦೫..
 ವಿದ್ಯಾರಂಭಾದಿಕಾರ್ಯೇಷು ಬಾಂಧವಾನಾಂ ಚ ದರ್ಶನೇ .
 ಜನ್ಮಮೋಕ್ಷೇ ಚ ಧರ್ಮೇ ಚ ದೀಕ್ಷಾಯಾಂ ಮಂತ್ರಸಾಧನೇ .. ೧೦೬..
 ಕಾಲವಿಜ್ಞಾನಸೂತ್ರೇ ತು ಚತುಷ್ಪಾದಗೃಹಾಗಮೇ .
 ಕಾಲವ್ಯಾಧಿಚಿಕಿತ್ಸಾಯಾಂ ಸ್ವಾಮೀಸಂಬೋಧನೇ ತಥಾ .. ೧೦೭..
 ಗಜಾಶ್ವರೋಹಣೇ ಧನ್ವಿ ಗಜಾಶ್ವಾನಾಂ ಚ ಬಂಧನೇ .
 ಪರೋಪಕಾರಣೇ ಚೈವ ನಿಧೀನಾಂ ಸ್ಥಾಪನೇ ತಥಾ .. ೧೦೮..
 ಗೀತವಾದ್ಯಾದಿನೃತ್ಯಾದೌ ನೃತ್ಯಶಾಸ್ತ್ರವಿಚಾರಣೇ .
 ಪುರಗ್ರಾಮನಿವೇಶೇ ಚ ತಿಲಕಕ್ಷೇತ್ರಧಾರಣೇ .. ೧೦೯..
 ಆರ್ತಿಶೋಕವಿಷಾದೇ ಚ ಜ್ವರಿತೇ ಮೂರ್ಛಿತೇಽಪಿ ವಾ .
 ಸ್ವಜನಸ್ವಾಮೀಸಂಬಂಧೇ ಅನ್ನಾದೌ ದಾರುಸಂಗ್ರಹೇ .. ೧೧೦..
 ಸ್ತ್ರೀಣಾಂ ದಂತಾದಿಭೂಷಾಯಾಂ ವೃಷ್ಟೇ ರಾಗಮನೇ ತಥಾ .
 ಗುರುಪೂಜಾವಿಷಾದೀನಾಂ ಚಾಲನೇ ಚ ವರಾನನೇ .. ೧೧೧..
 ಇಡಾಯಾಂ ಸಿದ್ಧದಂ ಪ್ರೋಕ್ತಂ ಯೋಗಾಭ್ಯಾಸಾದಿಕರ್ಮ ಚ .
 ತತ್ರಾಪಿ ವರ್ಜಯೇದ್ವಾಯುಂ ತೇಜ ಆಕಾಶಮೇವ ಚ .. ೧೧೨..
 ಸರ್ವಕಾರ್ಯಾಣಿ ಸಿದ್ಧ್ಯಂತಿ ದಿವಾರಾತ್ರಿಗತಾನ್ಯಪಿ .

ಸರ್ವೇಷು ಶುಭಕಾರ್ಯೇಷು ಚಂದ್ರಚಾರಃ ಪ್ರಶಸ್ಯತೇ .. ೧೧೩..
 ಪಿಂಗಲಾಕರ್ತೃವ್ಯಕ್ತೃತ್ಯನಿರೂಪಣಂ .
 ಕಠಿನಕ್ರೂರವಿದ್ಯಾನಾಂ ಪಠನೇ ಪಾಠನೇ ತಥಾ .
 ಸ್ತ್ರೀಸಂಗೇ ವೇಶ್ಯಾಗಮನೇ ಮಹಾನೌಕಾಧಿರೋಹಣೇ .. ೧೧೪..
 ಭ್ರಷ್ಟಕಾರ್ಯೇ ಸುರಾಪಾನೇ ವೀರಮಂತ್ರಾದ್ಯುಪಾಸನೇ .
 ವಿಹ್ವಲೇ ಧ್ವಂಸದೇಶಾದೌ ವಿಷದಾನೇ ಚ ವೈರಿಣಾಂ .. ೧೧೫..
 ಶಾಸ್ತ್ರಾಭ್ಯಾಸೇ ಚ ಗಮನೇ ಮೃಗಯಾ ಪಶುವಿಕ್ರಯೇ .
 ಇಷ್ಟಿಕಾಕಾಷ್ಯಪಾಷಾಣರತ್ನಘರ್ಷಣದಾರಣೇ .. ೧೧೬..
 ಗತ್ಯಭ್ಯಾಸೇ ಯಂತ್ರತಂತ್ರೇ ದುರ್ಗಪರ್ವತಾರೋಹಣೇ .
 ದ್ಯೂತೇ ಚೌರ್ಯೇ ಗಜಾಶ್ವಾದಿರಥಸಾಧನವಾಹನೇ .. ೧೧೭..
 ವ್ಯಾಯಾಮೇ ಮಾರಣೋಚ್ಚಾಟೇ ಷಟ್ಕರ್ಮಾದಿಸಾಧನೇ .
 ಯಕ್ಷಿಣೀಯಕ್ಷವೇತಾಲವಿಷಭೂತಾದಿನಿಗ್ರಹೇ .. ೧೧೮..
 ಖರೋಷ್ವಮಹೀಷಾದೀನಾಂ ಗಜಾಶ್ವರೋಹಣೇ ತಥಾ .
 ನದೀಜಲೌಘತರಣೇ ಭೇಷಜೇ ಲಿಪಿಲೇಖನೇ .. ೧೧೯..
 ಮಾರಣೇ ಮೋಹನೇ ಸ್ತಂಭೇ ವಿದ್ವೇಷೋಚ್ಚಾಟನೇ ವಶೇ .
 ಪ್ರೇರಣೇ ಕರ್ಷಣೇ ಕ್ಷೋಭೇ ದಾನೇ ಚ ಕ್ರಯವಿಕ್ರಯೇ .. ೧೨೦..
 ಪ್ರೇತಾಕರ್ಷಣವಿದ್ವೇಷಶತ್ರುನಿಗ್ರಹಣೇಽಪಿ ಚ .
 ಖಡ್ಗಹಸ್ತೇ ವೈರಿಯುಧೇ ಭೋಗೇ ವಾ ರಾಜದರ್ಶನೇ .
 ಭೋಜ್ಯೇ ಸ್ನಾನೇ ವ್ಯವಹಾರೇ ದೀಪ್ತಕಾರ್ಯೇ ರವಿಃ ಶುಭಃ .. ೧೨೧..
 ಭುಕ್ತಮಾರ್ಗೇಣ ಮಂದಾಗ್ನೌ ಸ್ತ್ರೀಣಾಂ ವಶ್ಯಾದಿಕರ್ಮಣಿ .
 ಶಯನಂ ಸೂರ್ಯವಾಹೇನ ಕರ್ತವ್ಯಂ ಸರ್ವದಾ ಬುದ್ಧಿಃ .. ೧೨೨..
 ಕ್ರೂರಾಣಿ ಸರ್ವಕರ್ಮಾಣಿ ಚರಾಣಿ ವಿವಿಧಾನಿ ಚ .
 ತಾನಿ ಸಿದ್ಧಯಂತಿ ಸೂರ್ಯೇಣ ನಾತ್ರ ಕಾರ್ಯಾ ವಿಚಾರಣಾ .. ೧೨೩..
 ಸುಷುಮ್ನಾಕರ್ತೃವ್ಯಕ್ತೃತ್ಯನಿರೂಪಣಂ .
 ಕ್ಷಣಂ ವಾಮೇ ಕ್ಷಣಂ ದಕ್ಷೇ ಯದಾ ವಹತಿ ಮಾರುತಃ .
 ಸುಷುಮ್ನಾ ಸಾ ಚ ವಿಜ್ಞೇಯಾ ಸರ್ವಕಾರ್ಯಹರಾ ಸ್ಮೃತಾ .. ೧೨೪..
 ತನ್ಯಾಂ ನಾಡ್ಯಾಂ ಸ್ಥಿತೋ ವಹ್ನಿರ್ಜ್ವಲತೇ ಕಾಲರೂಪಕಃ .
 ವಿಷವತ್ತಂ ವಿಜಾನೀಯಾತ್ ಸರ್ವಕಾರ್ಯವಿನಾಶನಂ .. ೧೨೫..
 ಯದಾಽನುಕ್ರಮಮುಲ್ಲಂಘ್ಯ ಯಸ್ಯ ನಾಡೀದ್ವಯಂ ವಹೇತ್ .
 ತದಾ ತಸ್ಯ ವಿಜಾನೀಯಾದಶುಭಂ ನಾತ್ರ ಸಂಶಯಃ .. ೧೨೬..
 ಕ್ಷಣಂ ವಾಮೇ ಕ್ಷಣಂ ದಕ್ಷೇ ವಿಷಮಂ ಭಾವಮಾದಿಶೇತ್ .
 ವಿಪರೀತಂ ಫಲಂ ಜ್ಞೇಯಂ ಜ್ಞಾತವ್ಯಂ ಚ ವರಾನನೇ .. ೧೨೭..

ಉಭಯೋರೇವ ಸಂಚಾರ ವಿಷವಂತಂ ವಿದುರ್ಬುಧಾಃ .
 ನ ಕುರ್ಯಾತ್ಕೂರಸೌಮ್ಯಾನಿ ತತ್ಸರ್ವಂ ವಿಫಲಂ ಭವೇತ್ .. ೧೨೮..
 ಜೀವಿತೇ ಮರಣೇ ಪ್ರಶ್ನೇ ಲಾಭಾಲಾಭೇ ಜಯಾಜಯೇ .
 ವಿಷಮೇ ವಿಪರೀತೇ ಚ ಸಂಸ್ಕರೇಜ್ಜಗದೀಶ್ವರಂ .. ೧೨೯..
 ಈಶ್ವರೇ ಚಿಂತಿತೇ ಕಾರ್ಯಂ ಯೋಗಾಭ್ಯಾಸಾದಿಕರ್ಮ ಚ .
 ಅನ್ಯತತ್ರ ನ ಕರ್ತವ್ಯಂ ಜಯಲಾಭಸುಖೈಷಿಭಿಃ .. ೧೩೦..
 ಸೂರ್ಯೇಣ ವಹಮಾನಾಯಾಂ ಸುಷುಮ್ಮಾಯಾಂ ಮುಹುರ್ಮುಹುಃ .
 ಶಾಪಂ ದದ್ಯಾದ್ವರಂ ದದ್ಯಾತ್ಸರ್ವಥೈವ ತದನ್ಯಥಾ .. ೧೩೧..
 ನಾಡೀಸಂಕ್ರಮಣೇ ಕಾಲೇ ತತ್ತ್ವ ಸಂಗಮನೇಽಪಿ ಚ .
 ಶುಭಂ ಕಿಂಚಿನ್ನ ಕರ್ತವ್ಯಂ ಪುಣ್ಯದಾನಾನಿ ಕೋಟಿಧಾ .. ೧೩೨..
 ವಿಷಮಸ್ಯೋದಯೋ ಯತ್ರ ಮನಸಾಽಪಿ ಚಿಂತಯೇತ್ .
 ಯಾತ್ರಾ ಹಾನಿಕರೋ ತಸ್ಯ ಮೃತ್ಯುಃ ಕ್ಲೇಶೋ ನ ಸಂಶಯಃ .. ೧೩೩..
 ಪುರೋ ವಾಮೋರ್ಧ್ವತಶ್ಚಂದ್ರೋ ದಕ್ಷಾಧಃ ಪೃಷ್ಠತೋ ರವಿಃ .
 ಪೂರ್ಣಾ ರಿಕ್ತಾವಿವೇಕೋಽಯಂ ಜ್ಞಾತವ್ಯೋ ದೈಶಿಕ್ಯೈಃ ಸದಾ .. ೧೩೪..
 ಉರ್ಧ್ವವಾಮಾಗ್ರತೋ ದೂತೋ ಜ್ಞೇಯೋ ವಾಮೇ ಪಥಿ ಸ್ಥಿತಃ .
 ಪೃಷ್ಠೇ ದಕ್ಷೇ ತಥಾಽಧಸ್ತಾತ್ಸೂರ್ಯವಾಹಾಗತಃ ಶುಭಃ .. ೧೩೫..
 ಅನಾದಿರ್ವಿಷಮಃ ಸಂಧಿರ್ನಿರಾಹಾರೋ ನಿರಾಕುಲಃ .
 ಪರೇ ಸೂಕ್ಷ್ಮೇ ವಿಲೀಯತೇ ಸಾ ಸಂಧ್ಯಾ ಸದ್ಭಿರುಚ್ಯತೇ .. ೧೩೬..
 ನ ವೇದಂ ವೇದ ಇತ್ಯಾಹುರ್ವೇದೋ ವೇದೋ ನ ವಿದ್ಯತೇ .
 ಪರಮಾತ್ಮಾ ವೇದ್ಯತೇ ಯೇನ ಸ ವೇದೋ ವೇದ ಉಚ್ಯತೇ .. ೧೩೭..
 ನ ಸಂಧ್ಯಾ ಸಂಧಿರಿತ್ಯಾಹುಃ ಸಂಧ್ಯಾ ಸಂಧಿರ್ನಿಗದ್ಯತೇ .
 ವಿಷಮಃ ಸಂಧಿಗಃ ಪ್ರಾಣ ಸ ಸಂಧಿಃ ಸಂಧಿರುಚ್ಯತೇ .. ೧೩೮..
 ಅಥ ತತ್ತ್ವ ವರ್ಣನಂ .
 ಶ್ರೀದೇವ್ಯವಾಚ .
 ದೇವ ದೇವ ಮಹಾದೇವ ಸರ್ವಸಂಸಾರತಾರಕ .
 ಸ್ಥಿತಂ ತ್ವದೀಯಹೃದಯೇ ರಹಸ್ಯಂ ವದ ಮೇ ಪ್ರಭೋ .. ೧೩೯..
 ಈಶ್ವರ ಉವಾಚ .
 ಸ್ವರಜ್ಞಾನರಹಸ್ಯಾತ್ತು ನ ಕಾಚಿಚ್ಛೇಷ್ಟದೇವತಾ .
 ಸ್ವರಜ್ಞಾನರತೋ ಯೋಗೀ ಸ ಯೋಗೀ ಪರಮೋ ಮತಃ .. ೧೪೦..
 ಪಂಚತತ್ತ್ವಾ ದ್ಭವೇತ್ಸೃಷ್ಟಿಸ್ತತ್ತ್ವೇ ತತ್ತ್ವಂ ಪ್ರಲೀಯತೇ .
 ಪಂಚತತ್ತ್ವಂ ಪರಂ ತತ್ತ್ವಂ ತತ್ತ್ವಾ ತೀತಂ ನಿರಂಜನಂ .. ೧೪೧..

ತತ್ತ್ವಾನಾಂ ನಾಮವಿಜ್ಞೇಯಂ ಸಿದ್ಧಯೋಗೇನ ಯೋಗಿನಾಂ .
 ಭೂತಾನಾಂ ದುಷ್ಟಚಿಹ್ನಾನಿ ಜಾನಾತೀಹ ಸ್ವರೋತ್ತಮಃ .. ೧೪೨..
 ಪೃಥಿವ್ಯಾಪಸ್ತಧಾ ತೇಜೋ ವಾಯುರಾಕಾಶಮೇವ ಚ .
 ಪಂಚಭೂತಾತ್ಮಕಂ ವಿಶ್ವಂ ಯೋ ಜಾನಾತಿ ಸ ಪೂಜಿತಃ .. ೧೪೩..
 ಸರ್ವಲೋಕಸ್ಥಜೀವಾನಾಂ ನ ದೇಹೋ ಭಿನ್ನತತ್ತ್ವ ಕಃ .
 ಭೂಲೋಕಾತ್ಸತ್ಯಪರ್ಯಂತಂ ನಾಡಿಭೇದಃ ಪೃಥಕ್ ಪೃಥಕ್ .. ೧೪೪..
 ವಾಮೇ ವಾ ದಕ್ಷಿಣೇ ವಾಽಪಿ ಉದಯಾಃ ಪಂಚ ಕೀರ್ತಿತಾಃ .
 ಅಷ್ಟಧಾ ತತ್ತ್ವ ವಿಜ್ಞಾನಂ ಶ್ರೃಣು ವಕ್ಷ್ಯಾಮಿ ಸುಂದರಿ .. ೧೪೫..
 ಪ್ರಥಮೇ ತತ್ತ್ವ ಸಂಖ್ಯಾನಂ ದ್ವಿತೀಯೇ ಶ್ವಾಸಸಂಧಯಃ .
 ತೃತೀಯೇ ಸ್ವರಚಿಹ್ನಾನಿ ಚತುರ್ಥೇ ಸ್ಥಾನಮೇವ ಚಃ .. ೧೪೬..
 ಪಂಚಮೇ ತಸ್ಯ ವರ್ಣಾಶ್ಚ ಷಷ್ಠೇ ತು ಪ್ರಾಣ ಏವ ಚ .
 ಸಪ್ತಮೇ ಸ್ವಾದಸಂಯುಕ್ತಾ ಅಷ್ಟಮೇ ಗತಿಲಕ್ಷಣಂ .. ೧೪೭..
 ಏವಮಷ್ಟವಿಧಂ ಪ್ರಾಣಂ ವಿಷುವಂತಂ ಚರಾಚರಂ .
 ಸ್ವರಾತ್ಪರತರಂ ದೇವಿ ನಾನ್ಯಥಾ ತ್ವಂಬುಜೇಕ್ಷಣೇ .. ೧೪೮..
 ನಿರೀಕ್ಷಿತವ್ಯಂ ಯತ್ನೇನ ಸದಾ ಪ್ರತ್ಯೂಷಕಾಲತಃ .
 ಕಾಲಸ್ಯ ವಂಚಾನಾರ್ಥಾಯ ಕರ್ಮ ಕುರ್ವಂತಿ ಯೋಗಿನಃ .. ೧೪೯..
 ಅಥ ಷಣ್ಮುಖೀಮುದ್ರಾಕಥನಂ .
 ಶ್ರುತ್ಯೋರಂಗುಷ್ಠಕೇ ಮಧ್ಯಾಂಗುಲ್ಯೌ ನಾಸಾಪುಟದ್ವಯೇ .
 ವದನಪ್ರಾಂತಕೇ ಚಾನ್ಯಾಂಗುಲೀರ್ದದ್ಯಾಚ್ಚ ನೇತ್ರಯೋಃ .. ೧೫೦..
 ಅಸ್ಯಾಂತಸ್ತು ಪೃಥಿವ್ಯಾದಿ ತತ್ತ್ವ ಜ್ಞಾನಂ ಭವೇತ್ಕರ್ಮಾತ್ .
 ಪೀತಶ್ಲೇತಾರುಣಶ್ಯಾಮೈರ್ಬಿಂದುಭಿರ್ನಿರೂಪಾಧಿಕಂ .. ೧೫೧..
 ದರ್ಪಣೇನ ಸಮಾಲೋಕ್ಯ ತತ್ರ ಶ್ವಾಸೇ ವಿನಿಕ್ಷಿಪೇತ್ .
 ಆಕಾರೈಸ್ತು ವಿಜಾನೀಯಾತ್ತತ್ತ್ವ ಭೇದಂ ವಿಚಕ್ಷಣಃ .. ೧೫೨..
 ಅಥ ತತ್ತ್ವಾಕಾರೇತ್ಯಾದಿನಿರ್ಣಯಕಥನಂ .
 ಚತುರಸ್ರಂ ಚಾರ್ಧಚಂದ್ರಂ ತ್ರಿಕೋಣಂ ವರ್ತುಲಂ ಸ್ಮೃತಂ .
 ಬಿಂದುಭಿಸ್ತು ನಭೋ (ಮನೋ)ಜ್ಞೇಯಮಾಕಾರೈಸ್ತತ್ತ್ವ ಲಕ್ಷಣಂ .. ೧೫೩..
 ಮಧ್ಯೇ ಪೃಥ್ವೀ ಹ್ಯಘಶ್ಚಾಪಶ್ಚೋರ್ಧ್ವಂ ವಹತಿ ಚಾನಲಃ .
 ತಿಯರ್ಗ್ವಾಯುಪ್ರವಾಹಶ್ಚ ನಭೋ ವಹತಿ ಸಂಕ್ರಮೇ .. ೧೫೪..
 ಆಪಃ ಶ್ಲೇತಾಃ ಕ್ಷಿತಿಃ ಪೀತಾ ರಕ್ತವರ್ಣೋ ಹುತಾಶನಃ .
 ಮಾರುತೋ ನೀಲಜೀಮೂತ ಆಕಾಶಃ ಸರ್ವವರ್ಣಕಃ .. ೧೫೫..
 ಸ್ಕಂಧದ್ವಯೇ ಸ್ಥಿತೋ ವಕ್ಷಿರ್ನಾಭಿಮೂಲೇ ಪ್ರಭಂಜನಃ .

ಜಾನುದೇಶೇ ಕ್ಷಿತಿಸ್ತೋಯಂ ಪಾದಾಂತೇ ಮಸ್ತಕೇ ನಭಃ .. ೧೫೬..
 ಮಾಹೇಯಂ ಮಧುರಂ ಸ್ವಾದೇ ಕಾಷಾಯಂ ಜಲಮೇವ ಚ .
 ತೀಕ್ಷ್ಣಂ ತೇಜಸ್ವಮೀರೋಽಮ್ಲಂ ಆಕಾಶಂ ಕಟುಕಂ ತಥಾ .. ೧೫೭..
 ಅಷ್ಟಂಗುಲಂ ವಹೇದ್ವಾಯುರನಲಶ್ಚತುರಂಗುಲಂ .
 ದ್ವಾದಶಾಂಗುಲಮಾಹೇಯಂ ವಾರುಣಂ ಷೋಡಶಾಂಗುಲಂ .. ೧೫೮..
 ಉರ್ಧ್ವಂ ಮೃತ್ಯುರಧಃ ಶಾಂತಿಸ್ತಿಯಗುಚ್ಚಾಟನಂ ತಥಾ .
 ಮಧ್ಯೇ ಸ್ತಂಭಂ ವಿಜಾನೀಯಾನ್ನಭಃ ಸರ್ವತ್ರ ಮಧ್ಯಮಂ .. ೧೫೯..
 ಅಥ ತತ್ತ್ವಸ್ವರುಪಕರ್ತವ್ಯಾದಿಕಥನಂ .
 ಪೃಥಿವ್ಯಾಂ ಸ್ಥಿರಕರ್ಮಾಣಿ ಚರಕರ್ಮಾಣಿ ವಾರುಣೇ .
 ತೇಜಸಿ ಕ್ರೂರಕರ್ಮಾಣಿ ಮಾರಣೋಚ್ಚಾಟನೇನಿಲೇ .. ೧೬೦..
 ವ್ಯೋಮ್ನಿ ಕಿಂಚಿನ್ನ ಕರ್ತವ್ಯಮಭ್ಯಸೇದ್ಯೋಗಸೇವನಂ .
 ಶೂನ್ಯತಾ ಸರ್ವಕಾರ್ಯೇಷು ನಾತ್ರ ಕಾರ್ಯಾ ವಿಚಾರಣಾ .. ೧೬೧..
 ಪೃಥ್ವೀಜಲಾಭ್ಯಾಂ ಸಿದ್ಧಿಃ ಸ್ಯಾನ್ಮೃತ್ಯುರ್ವಹ್ನೌ ಕ್ಷಯೋನಿಲೇ .
 ನಭಸೋ ನಿಷ್ಫಲಂ ಸರ್ವಂ ಜ್ಞಾತವ್ಯಂ ತತ್ತ್ವ ವೇದಿಭಿಃ .. ೧೬೨..
 ಚಿರಲಾಭಃ ಕ್ಷಿತೌ ಜ್ಞೇಯಸ್ತತ್ಕ್ಷಣೇ ತೋಯತತ್ತ್ವತಃ .
 ಹಾನಿಃ ಸ್ಯಾದ್ವಕ್ಷಿವಾತಾಭ್ಯಾಂ ನಭಸೋ ನಿಷ್ಫಲಂ ಭವೇತ್ .. ೧೬೩..
 ಪೀತಃ ಶನೈರ್ಮಧ್ಯವಾಹೀ ಹನುರ್ಯಾವದ್ಗುರುದ್ವನಿಃ .
 ಕವೋಷ್ಣಃ ಪಾರ್ಥಿವೋ ವಾಯುಃ ಸ್ಥಿರಕಾರ್ಯಪ್ರಸಾಧಕಃ .. ೧೬೪..
 ಅಧೋವಾಹೀ ಗುರುಧ್ವಾನಃ ಶೀಘ್ರಗಃ ಶೀತಲಃ ಸ್ಥಿತಃ .
 ಯಃ ಷೋಡಶಾಂಗುಲೋ ವಾಯುಃ ಸ ಆಪಃ ಶುಭಕರ್ಮಕೃತ .. ೧೬೫..
 ಅವರ್ತಗಶ್ಚಾತ್ಯುಷ್ಣಶ್ಚ ಶೋಣಾಭಶ್ಚತುರಂಗುಲಃ .
 ಉರ್ಧ್ವವಾಹಿ ಚ ಯಃ ಕ್ರೂರಃ ಕರ್ಮಕಾರೀ ಸ ತೇಜಸಃ .. ೧೬೬..
 ಉಷ್ಣಃ ಶೀತಃ ಕೃಷ್ಣವರ್ಣಸ್ತಿಯಗಾನ್ಯುಷ್ಣಕಾಂಗುಲಃ .
 ವಾಯುಃ ಪವನಸಂಜ್ಞಸ್ತು ಚರಕರ್ಮಪ್ರಸಾಧಕಃ .. ೧೬೭..
 ಯಃ ಸಮೀರಃ ಸಮರಸಃ ಸರ್ವತತ್ತ್ವ ಗುಣಾವಹಃ .
 ಅಂಬರಂ ತಂ ವಿಜಾನೀಯಾದ್ಯೋಗಿನಾಂ ಯೋಗದಾಯಕಂ .. ೧೬೮..
 ಪೀತವರ್ಣಂ ಚತುಷ್ಕೋಣಂ ಮಧುರಂ ಮಧ್ಯಮಾಶ್ರಿತಂ .
 ಭೋಗದಂ ಪಾರ್ಥಿವಂ ತತ್ತ್ವಂ ಪ್ರವಾಹೇ ದ್ವಾದಶಾಂಗುಲಂ .. ೧೬೯..
 ಶ್ವೇತಮಧೇಂದುಸಂಕಾಶಂ ಸ್ವಾದುಕಾಷಾಯಮಾರ್ದ್ರಕಂ .
 ಲಾಭಕೃದ್ವಾರುಣಂ ತತ್ತ್ವಂ ಪ್ರವಾಹೇ ಷೋಡಶಾಂಗುಲಂ .. ೧೭೦..
 ರಕ್ತಂ ತ್ರಿಕೋಣಂ ತೀಕ್ಷ್ಣಂ ಚ ಉರ್ಧ್ವಭಾಗಪ್ರವಾಹಕಂ .

ದೀಪ್ತಂ ಚ ತೈಜಸಂ ತತ್ತ್ವಂ ಪ್ರವಾಹೇ ಚತುರಂಗುಲಂ .. ೧೭೧..
 ನೀಲಂ ಚ ವರ್ತುಲಾಕಾರಂ ಸ್ವಾದ್ವಾಮ್ಲಂ ತಿಯುಗಾಶ್ರಿತಂ .
 ಚಪಲಂ ಮಾರುತಂ ತತ್ತ್ವಂ ಪ್ರವಾಹೇಷ್ವಾಂಗುಲಂ ಸ್ಮೃತಂ .. ೧೭೨..
 ವರ್ಣಾಕಾರಂ ಸ್ವಾದವಾಹೇಷ್ವವ್ಯಕ್ತಂ ಸರ್ವಗಾಮಿನಂ .
 ಮೋಕ್ಷದಂ ನಭಸಂ ತತ್ತ್ವಂ ಸರ್ವಕಾರ್ಯೇಷು ನಿಷ್ಫಲಂ .. ೧೭೩..
 ಅಥ ಶುಭಾಶುಭತತ್ತ್ವವಿಚಾರಃ .
 ಪೃಥ್ವೀಜಲೇ ಶುಭೇ ತತ್ತ್ವೇ ತೇಜೋಮಿಶ್ರಂ ಫಲೋದಯಂ .
 ಹಾನಿಮೃತ್ಯುಕರೌ ಪುಂಸಾಮಶುಭೌ ವ್ಯೋಮಮಾರುತೌ .. ೧೭೪..
 ಆಪೂರ್ವಪಶ್ಚಿಮೇ ಪೃಥ್ವೀತೇಜಶ್ಚ ದಕ್ಷಿಣೇ ತಥಾ .
 ವಾಯುಶ್ಲೋತ್ತರದಿಗ್ನೀಯೋ ಮಧ್ಯೇ ಕೋಣಗತಂ ನಭಃ .. ೧೭೫..
 ಚಂದ್ರೇ ಪೃಥ್ವೀಜಲೇ ಸ್ಯಾತಾಂ ಸೂರ್ಯೇಽಗ್ನಿರ್ವಾ ಯದಾ ಭವೇತ್ .
 ತದಾ ಸಿದ್ಧಿರ್ನ ಸಂದೇಹಃ ಸೌಮ್ಯಾಸೌಮ್ಯೇಷು ಕರ್ಮಸು .. ೧೭೬..
 ಲಾಭಃ ಪೃಥ್ವೀಕೃತೋಽಹ್ನಿ ಸ್ಯಾನ್ನಿಶಾಯಾಂ ಲಾಭಕೃಜ್ಜಲಂ .
 ವಹ್ನೌ ಮೃತ್ಯುಃ ಕ್ಷಯೋ ವಾಯುರ್ನಭಃಸ್ಥಾನಂ ದಹೇತ್ತ್ವಚಿತ್ .. ೧೭೭..
 ಜೀವಿತವ್ಯೇ ಜಯೇ ಲಾಭೇ ಕೃಷ್ಯಾಂ ಚ ಧನಕರ್ಮಣಿ .
 ಮಂತ್ರಾರ್ಥೇ ಯುಧ್ಧಪ್ರಶ್ನೇ ಚ ಗಮನಾಗಮನೇ ತಥಾ .. ೧೭೮..
 ಆಯಾತಿ ವಾರುಣೇ ತತ್ತ್ವೇ ಶತ್ರುರಸ್ತಿ ಶುಭಂ ಕ್ಷಿತೌ .
 ಪ್ರಯಾತಿ ವಾಯುತೋಽನ್ಯತ್ರ ಹಾನಿಮೃತ್ಯು ನಭೋಽನಲೇ .. ೧೭೯..
 ಅಥ ಪ್ರಶ್ನವಿಚಾರಃ .
 ಪೃಥಿವ್ಯಾಂ ಮೂಲಚಿಂತಾ ಸ್ಯಾಜ್ಜೀವನಸ್ಯ ಜಲವಾತಯೋಃ .
 ತೇಜಸಾ ಧಾತುಚಿಂತಾ ಸ್ಯಾಚ್ಛೂನ್ಯಾಕಾಶತೋ ವದೇತ್ .. ೧೮೦..
 ಪೃಥಿವ್ಯಾಂ ಬಹುವಾದಾಃ ಸ್ಯುರ್ವಿಪದಸ್ತೋಯವಾಯುತಃ .
 ತೇಜಸ್ಯೇವ ಚತುಷ್ಪಾದೋ ನಭಸಾ ಪಾದವರ್ಜಿತಃ .. ೧೮೧..
 ಕುಜೋ ವಹ್ನೀ ರವಿಃ ಪೃಥ್ವೀ ಸೌರಿರಾಪಃ ಪ್ರಕೀರ್ತಿತಃ .
 ವಾಯುಸ್ಥಾನಾಸ್ಥಿತೋ ರಾಹುರ್ಧಶರಂಧ್ರಪ್ರವಾಹಕಃ .. ೧೮೨..
 ಜಲಂ ಚಂದ್ರೋ ಬುಧಃ ಪೃಥ್ವೀ ಗುರುವಾರ್ತಃ ಸಿತೋಽನಲಃ .
 ವಾಮನಾಡ್ಯಾಂ ಸ್ಥಿತಾಃ ಸರ್ವೇ ಸರ್ವಕಾರ್ಯೇಷು ನಿಶ್ಚಿತಾಃ .. ೧೮೩..
 ಪೃಥ್ವೀ ಬುಧೋ ಜಲಂ ಚೇಂದುಃ ಶುಕ್ರೋ ವಹ್ನೀ ರವಿಃ ಕುಜಃ .
 ವಾಯೂ ರಾಹುಶ್ಯನೀ ವ್ಯೋಮ ಗುರುರೇವ ಪ್ರಕೀರ್ತಿತಃ .. ೧೮೪..
 ಪ್ರಶ್ನಾಸಪ್ರಶ್ನ ಆದಿತ್ಯೇ ಯದಿ ರಾಹುರ್ಗತೋಽನಿಲೇ .
 ತದಾಽಸೌ ಚಲಿತೋ ಜ್ಞೇಯಃ ಸ್ಥಾನಾಂತರಮಪೇಕ್ಷತೇ .. ೧೮೫..

ಆಯಾತಿ ವಾರುಣೇ ತತ್ತ್ವೇ ತತ್ತ್ವವಾಸ್ತಿ ಶುಭಂ ಕ್ಷಿತೌ .
 ಪ್ರವಾಸೀ ಪವನೇಽನ್ಯತ್ರ ಮೃತ್ಯುರೇವಾನಲೇ ಭವೇತ್ .. ೧೮೬..
 ವಾರ್ಧಿವೇ ಮೂಲವಿಜ್ಞಾನಂ ಶುಭಕಾರ್ಯಂ ಜಲೇ ತಥಾ .
 ಆಗ್ನೇಯೇ ಧಾತುವಿಜ್ಞಾನಂ ವ್ಯೋಮ್ನಿ ಶೂನ್ಯಂ ವಿನಿದಿಶೇತ್ .. ೧೮೭..
 ತುಷ್ಟಿಃ ಪುಷ್ಟಿ ರತೀಕ್ರೀತಾ ಜಯಹರ್ಷೌ ಧರಾಜಲೇ .
 ತೇಜೋ ವಾಯೋಶ್ಚ ಸುಪ್ರಾಕ್ಷೋ ಜ್ವರಕಂಪಃ ಪ್ರವಾಸಿನಃ .. ೧೮೮..
 ಗತಾಯುರ್ಮೃತ್ಯುರಾಕಾಶೇ ತತ್ತ್ವಸ್ಥಾನೇ ಪ್ರಕೀರ್ತಿತಾ .
 ದ್ವಾದಶೈತಾಃ ಪ್ರಯತ್ನೇನ ಜ್ಞಾತವ್ಯಾ ದೈಶಿಕೈಃ ಸದಾ .. ೧೮೯..
 ಪೂರ್ವಾಯಾಂ ಪಶ್ಚಿಮೇ ಯಾಮ್ಯಾಂ ಉತ್ತರಸ್ಯಾಂ ತಥಾಕ್ರಮಂ .
 ಪೃಥಿವ್ಯಾದೀನಿ ಭೂತಾನಿ ಬಲಿಷ್ಠಾನಿ ವಿನಿದಿಶೇತ್ .. ೧೯೦..
 ಅಥ ತತ್ತ್ವಗುಣಕಥನಂ .
 ಪೃಥಿವ್ಯಾಪಸ್ತಧಾ ತೇಜೋ ವಾಯುರಾಕಾಶಮೇವ ಚ .
 ಪಂಚಭೂತಾತ್ಮಕೋ ದೇಹೋ ಜ್ಞಾತವ್ಯಶ್ಚ ವರಾನನೇ .. ೧೯೧..
 ಅಸ್ಥಿಮಾಂಸಂ ತ್ವಚಾ ನಾಡಿ ರೋಮಂಚೈವ ತು ಪಂಚಮಂ .
 ಪೃಥ್ವೀ ಪಂಚಗುಣಾಃ ಪ್ರೋಕ್ತಾ ಬ್ರಹ್ಮಜ್ಞಾನೇನ ಭಾಷಿತಂ .. ೧೯೨..
 ಶುಕ್ರಶೋಣಿತಮಜ್ಜಾಶ್ಚ ಮೂತ್ರಂ ಲಾಲಂ ಚ ಪಂಚಮಂ .
 ಆಪಃ ಪಂಚಗುಣಾಃ ಪ್ರೋಕ್ತಾ ಬ್ರಹ್ಮಜ್ಞಾನೇನ ಭಾಷಿತಂ .. ೧೯೩..
 ಕ್ಷುಧಾ ತೃಷಾ ತಥಾ ನಿದ್ರಾ ಕಾಂತಿರಾಲಸ್ಯಮೇವ ಚ .
 ತೇಜಃ ಪಂಚಗುಣಂ ಪ್ರೋಕ್ತಂ ಬ್ರಹ್ಮಜ್ಞಾನೇನ ಭಾಷಿತಂ .. ೧೯೪..
 ಧಾವನಂ ಚಲನಂ ಗ್ರಂಥಿಃ ಸಂಕೋಚನಪ್ರಸಾರಣೇ ..
 ವಾಯೋಃ ಪಂಚಗುಣಾಃ ಪ್ರೋಕ್ತಾ ಬ್ರಹ್ಮಜ್ಞಾನೇನ ಭಾಷಿತಂ .. ೧೯೫..
 ರಾಗದ್ವೇಷೌ ತಥಾ ಲಜ್ಜಾ ಭಯಂ ಮೋಹಶ್ಚ ಪಂಚಮಃ .
 ನಭಃ ಪಂಚಗುಣಂ ಪ್ರೋಕ್ತಂ ಬ್ರಹ್ಮಜ್ಞಾನೇನ ಭಾಷಿತಂ .. ೧೯೬..
 ಪೃಥ್ವ್ಯಾಃ ಪಲಾನಿ ಪಂಚಾಶಚ್ಚತ್ವಾರಿಂಶತ್ತಥಾಂಭಸಃ .
 ಅಗ್ನೇಸ್ತ್ರಿಂಶತ್ತುನರ್ವಾಯೋ ವಿಂಶತಿನರ್ಭಸೋ ದಶ .. ೧೯೭..
 ಪೃಥಿವ್ಯಾಂ ಚಿರಕಾಲೇನ ಲಾಭಶ್ಚಾಪಃ ಕ್ಷಣಾದ್ಭವೇತ್ .
 ಜಾಯತೇ ಪವನೇ ಸ್ವಲ್ಪಃ ಸಿದ್ಧೌಽಪ್ಯಗ್ನಿ ವಿನಶ್ಯತಿ .. ೧೯೮..
 ಪೃಥ್ವ್ಯಾಃ ಪಂಚ ಹೃಪಾಂ ವೇದಾ ಗುಣಾಸ್ತೇಜೋ ದ್ವಿವಾಯುತಃ .
 ನಭಸ್ಯೇಕಗುಣಶ್ಚೈವ ತತ್ತ್ವಜ್ಞಾನಮಿದಂ ಭವೇತ್ .. ೧೯೯..
 ಪೂರ್ತಾರಕೃತ್ಪ್ರಸ್ಫಟಿತಾ ವಿದೀರ್ಣಾ ಪತಿತಾ ಧರಾ .
 ದದಾತಿ ಸರ್ವಕಾರ್ಯೇಷು ಅವಸ್ಥಾಸದೃಶಂ ಫಲಂ .. ೨೦೦..

ಅಥ ನಕ್ಷತ್ರತತ್ತ್ವ ಕಥನಂ .

ಧನಿಷ್ಠಾ ರೋಹಿಣೀ ಜ್ಯೇಷ್ಠಾಽನುರಾಧಾ ಶ್ರವಣಂ ತಥಾ .

ಅಭಿಜಿದುತ್ತರಾಷಾಢಾ ಪೃಥ್ವೀತತ್ತ್ವ ಮುದಾಹೃತಂ .. ೨೦೧..

ಪೂರ್ವಾಷಾಢಾ ತಥಾಶ್ಲೇಷಾ ಮೂಲಮಾರ್ಧ್ವಾ ಚ ರೇವತೀ .

ಉತ್ತರಾಭಾದ್ರಪದಾ ತೋಯತತ್ತ್ವಂ ಶತಭಿಷಕ್ ಪ್ರಿಯೇ .. ೨೦೨..

ಭರಣೀ ಕೃತ್ತಿಕಾಪುಷ್ಯಾ ಮಘಾ ಪೂರ್ವಾ ಚ ಫಲ್ಗುನೀ .

ಪೂರ್ವಾಭಾದ್ರಪದಾ ಸ್ವಾತೀ ತೇಜಸ್ತತ್ತ್ವ ಮಿತಿ ಪ್ರಿಯೇ .. ೨೦೩..

ವಿಷಾಖೋತ್ತರಫಾಲ್ಗುನ್ಯೌ ಹಸ್ತಚಿತ್ರೇ ಪುನರ್ವಸುಃ .

ಅಶ್ವಿನೀ ಮೃಗಶೀರ್ಷೇ ಚ ವಾಯುತತ್ತ್ವ ಮುದಾಹೃತಂ .. ೨೦೪..

ಅಥ ಸಿದ್ಧಿವಿಚಾರಃ .

ವಹನ್ನಾಡೀಸ್ಥಿತೋ ದೂತೋ ಯತ್ಪೃಚ್ಛತಿ ಶುಭಾಶುಭಂ .

ತತ್ಸರ್ವಂ ಸಿದ್ಧಿಮಾಪನೋತಿ ಶೂನ್ಯೇ ಶೂನ್ಯಂ ನ ಸಂಶಯಃ .. ೨೦೫..

ಪೂರ್ಣೋರ್ಧ್ವಸಿ ನಿರ್ಗಮಶ್ಚಾಸ್ತೇ ಸುತತ್ತ್ವೇಽಪಿ ನ ಸಿದ್ಧಿದಃ .

ಸೂರ್ಯಶ್ಚಂದ್ರೋಽಥವಾ ನೃಣಾಂ ಸಂಗ್ರಹೇ ಸರ್ವಸಿದ್ಧಿದಃ .. ೨೦೬..

ತತ್ತ್ವೇ ರಾಮೋ ಜಯಂ ಪ್ರಾಪ್ತಃ ಸುತತ್ತ್ವೇ ಚ ಧನಂಜಯಃ .

ಕೌರವಾ ನಿಹತಾಃ ಸರ್ವೇ ಯುದ್ಧೇ ತತ್ತ್ವವಿಪರ್ಯಯಾತ್ .. ೨೦೭..

ಜನ್ಮಾಂತರೀಯಸಂಸ್ಕಾರಾತ್ಪ್ರಸಾದಾದಥವಾ ಗುರೋಃ .

ಕೇಷಾಂಚಿಜ್ಜಾಯತೇ ತತ್ತ್ವವಾಸನಾ ವಿಮಲಾತ್ಮನಾ .. ೨೦೮..

ಅಥ ತತ್ತ್ವ ಬೀಜಧ್ಯಾನವರ್ಣನಂ .

ಲಂ ಬೀಜಂ ಧರಣೀಂ ಧ್ಯಾಯೇಚ್ಚತುರಸ್ತ್ರಾಂ ಸುಪೀತಭಾಂ .

ಸುಗಂಧಾಂ ಸ್ವರ್ಣವರ್ಣಾಭಾಂ ಪ್ರಾಪ್ನುಯಾದ್ಧೇಹಲಾಘವಂ .. ೨೦೯..

ವಂ ಬೀಜಂ ವಾರುಣಂ ಧ್ಯಾಯೇತತ್ತ್ವ ಮರ್ಧ್ವಶಶಿಪ್ರಭಂ .

ಕ್ಷುತ್ರಷ್ಣಾದಿಸಹಿಷ್ಣುತ್ವಂ ಜಲಮಧ್ಯೇ ಚ ಮಜ್ಜನಂ .. ೨೧೦..

ರಂ ಬೀಜಮಗ್ನಿಜಂ ಧ್ಯಾಯೇತ್ತಿಕೋಣಮರುಣಪ್ರಭಂ .

ಬಹ್ವನ್ನಪಾನಭೋಕ್ತೃತ್ವಮಾತಪಾಗ್ನಿಸಹಿಷ್ಣುತಾ .. ೨೧೧..

ಯಂ ಬೀಜಂ ಪವನಂ ಧ್ಯಾಯೇದ್ವರ್ತುಲಂ ಶ್ಯಾಮಲಪ್ರಭಂ .

ಆಕಾಶಗಮನಾದ್ಯಂ ಚ ಪಕ್ಷಿವದ್ಗಮನಂ ತಥಾ .. ೨೧೨..

ಹಂ ಬೀಜಂ ಗಗನಂ ಧ್ಯಾಯೇನ್ನಿರಾಕಾರಂ ಬಹುಪ್ರಭಂ .

ಜ್ಞಾನಂ ತ್ರಿಕಾಲವಿಷಯಮೈಶ್ವರ್ಯಮಣಿಮಾದಿಕಂ .. ೨೧೩..

ಸ್ವರಜ್ಞಾನೀ ನರೋ ಯತ್ರ ಧನಂ ನಾಸ್ತಿ ತತಃ ಪರಂ .

ಗಮ್ಯತೇ ತು ಸ್ವರಜ್ಞಾನಂ ಹ್ಯನಾಯಾಸಂ ಫಲಂ ಭವೇತ್ .. ೨೧೪..

ಶ್ರೀ ದೇವ್ಯವಾಚ .

ದೇವ ದೇವ ಮಹಾದೇವ ಮಹಾಜ್ಞಾನಂ ಸ್ವರೋದಯಂ .

ತ್ರಿಕಾಲವಿಷಯಂ ಚೈವ ಕಥಂ ಭವತಿ ಶಂಕರ .. ೨೧೫..

ಈಶ್ವರ ಉವಾಚ .

ಅರ್ಥಕಾಲಜಯಪ್ರಶ್ನಶುಭಾಶುಭಮಿತಿ ತ್ರಿಧಾ .

ಏತತ್ತ್ರಿಕಾಲವಿಜ್ಞಾನಂ ನಾನ್ಯದ್ಭವತಿ ಸುಂದರಿ .. ೨೧೬..

ತತ್ತ್ವೇ ಶುಭಾಶುಭಂ ಕಾರ್ಯಂ ತತ್ತ್ವೇ ಜಯಪರಾಜಯೌ .

ತತ್ತ್ವೇ ಸುಭಿಕ್ಷದುರ್ಭಿಕ್ಷೇ ತತ್ತ್ವಂ ತ್ರಿಪಾದಮುಚ್ಯತೇ .. ೨೧೭..

ಅಥ ಪ್ರಾಣಗತಿಕಥನಂ .

ಶ್ರೀ ದೇವ್ಯವಾಚ .

ದೇವ ದೇವ ಮಹಾದೇವ ಸರ್ವಸಂಸಾರಸಾಗರೇ .

ಕಿಂ ನರಾಣಾಂ ಪರಂ ಮಿತ್ರಂ ಸರ್ವಕಾರ್ಯಾರ್ಥಸಾಧಕಂ .. ೨೧೮..

ಈಶ್ವರ ಉವಾಚ .

ಪ್ರಾಣ ಏವ ಪರಂ ಮಿತ್ರಂ ಪ್ರಾಣ ಏವ ಪರಃ ಸಖಾ .

ಪ್ರಾಣತುಲ್ಯೋ ಪರೋ ಬಂಧುರ್ನಾಸ್ತಿ ನಾಸ್ತಿ ವರಾನನೇ .. ೨೧೯..

ಶ್ರೀದೇವ್ಯವಾಚ .

ಕಥಂ ಪ್ರಾಣಸ್ಥಿತೋ ವಾಯುದೇಹಃ ಕಿಂ ಪ್ರಾಣರೂಪಕಃ .

ತತ್ತ್ವೇಷು ಸಂಚರನ್ಪ್ರಾಣೋ ಜ್ಞಾಯತೇ ಯೋಗಿಭಿಃ ಕಥಂ .. ೨೨೦..

ಶ್ರೀಶಿವ ಉವಾಚ .

ಕಾಯಾನಗರಮಧ್ಯಸ್ಥೋ ಮಾರುತೋ ರಕ್ಷಪಾಲಕಃ .

ಪ್ರವೇಶೇ ದಶಭಿಃ ಪ್ರೋಕ್ತೋ ನಿರ್ಗಮೇ ದ್ವಾದಶಾಂಗುಲಃ .. ೨೨೧..

ಗಮನೇ ತು ಚತುರ್ವಿಶನ್ನೇತ್ರವೇದಾಸ್ತು ಧಾವನೇ .

ಮೈಥುನೇ ಪಂಚಷಷ್ಠಿಶ್ಚ ಶಯನೇ ಚ ಶತಾಂಗುಲಂ .. ೨೨೨..

ಪ್ರಾಣಸ್ಯ ತು ಗತಿದೇವಿ ಸ್ವಭಾವಾದ್ಧ್ವಾದಶಾಂಗುಲಾ .

ಭೋಜನೇ ವಮನೇ ಚೈವ ಗತಿರಷ್ಟಾದಶಾಂಗುಲಂ .. ೨೨೩..

ಏಕಾಂಗುಲೇ ಕೃತೇ ನ್ಯೂನೇ ಪ್ರಾಣೇ ನಿಷ್ಕಾಮತಾ ಮತಾ .

ಆನಂದಸ್ತು ದ್ವಿತೀಯೇ ಸ್ಯಾತ್ಕವಿಶಕ್ತಿಸ್ತತೀಯಕೇ .. ೨೨೪..

ವಾಚಾಂ ಸಿದ್ಧಿಶ್ಚತುರ್ಥೇ ಚ ದೂರದೃಷ್ಟಿಸ್ತು ಪಂಚಮೇ .

ಷಷ್ಠೇ ತ್ವಾಕಾಶಗಮನಂ ಚಂಡವೇಗಶ್ಚ ಸಪ್ತಮೇ .. ೨೨೫..

ಅಷ್ಟಮೇ ಸಿದ್ಧಯಶ್ಚೈವ ನವಮೇ ನಿಧಯೋ ನವ .

ದಶಮೇ ದಶಮೂರ್ತಿಶ್ಚ (ದಶರೂಪಾಣಿ) ಛಾಯಾಚೈಕಾದಶೇ ಭವೇತ್ .. ೨೨೬..

ದ್ವಾದಶೇ ಹಂಸಚಾರಶ್ಚ ಗಂಗಾಮೃತರಸಂ ಪಿಬೇತ್ .

ಆನಖಾಗ್ರಂ ಪ್ರಾಣಪೂರ್ಣೇ ಕಸ್ಯ ಭಕ್ತ್ಯಂ ಚ ಭೋಜನಂ .. ೨೨೭..

ಏವಂ ಪ್ರಾಣವಿಧಿಃ ಪ್ರೋಕ್ತಃ ಸರ್ವಕಾರ್ಯಫಲಪ್ರದಃ .

ಜ್ಞಾಯತೇ ಗುರುವಾಕ್ಯೇನ ನ ವಿದ್ಯಾಶಾಸ್ತ್ರಕೋಟಿಭಿಃ .. ೨೨೮..

ಪ್ರಾತಶ್ಚಂದ್ರೋ ರವಿಃ ಸಾಯಂ ಯದಿ ದೈವಾನ್ಸ ಲಭ್ಯತೇ .

ಮಧ್ಯಾಹ್ನಮಧ್ಯರಾತ್ರಾಚ್ಚ ಪರತಸ್ತು ಪ್ರವರ್ತತೇ .. ೨೨೯..

ಅಥ ಯುದ್ಧಪ್ರಕರಣಂ .

ದೂರಯುದ್ಧೇ ಜಯೇ ಚಂದ್ರಃ ಸಮಾಸನ್ನೇ ದಿವಾಕರಃ .

ವಹನ್ನಾಡ್ಯಾಂ ಗತಃ ಪಾದಃ ಸರ್ವಸಿದ್ಧಿಪ್ರದಾಯಕಃ .. ೨೩೦..

ಯಾತ್ರಾರಂಭೇ ವಿವಾಹೇ ಚ ಪ್ರವೇಶೇ ನಗರಾದಿಕೇ .

ಶುಭಕಾರ್ಯಾಣಿ ಸಿದ್ಧ್ಯಂತಿ ಚಂದ್ರಚಾರೇಷು ಸರ್ವದಾ .. ೨೩೧..

ಅಯನತಿಥಿದಿನೇಶೈಃ ಸ್ತ್ರೀಯತತ್ತ್ವೇ ಚ ಯುಕ್ತೇ

ಯದಿ ವಹತಿ ಕದಾಚಿದ್ಧೈವಯೋಗೇನ ಪುಂಸಾಂ .

ಸ ಜಯತಿ ರಿಪುಸೈನ್ಯಂ ಸ್ತಂಭಮಾತ್ರಸ್ವರೇಣ

ಪ್ರಭವತಿ ನ ಚ ವಿಘ್ನಂ ಕೇಶವನ್ಯಾಪಿ ಲೋಕೇ .. ೨೩೨..

ಜೀವಂ ರಕ್ಷ ಜೀವಂ ರಕ್ಷ ಜೀವಾಂಕೇ ಪರಿಧಾಯ ಚ .

ಜೀವೋ ಜಪತಿ ಯೋ ಯುದ್ಧೇ ಜೀವಂ ಜಯತಿ ಮೇದಿನೀಂ .. ೨೩೩..

ಭೂಮೌ ಜಲೇ ಚ ಕರ್ತವ್ಯಂ ಗಮನಂ ಶಾಂತಿಕರ್ಮಸು .

ವಹ್ನೌ ವಾಯೌ ಪ್ರದೀಪ್ತೇಷು ಖೇ ಪುನರ್ನೋಭಯೇಷ್ವಪಿ .. ೨೩೪..

ಜೀವೇನ ಶಸ್ತ್ರಂ ಬದ್ಧೀಯಾಜ್ಜೀವೇನೈವ ವಿಕಾಶಯೇತ್ .

ಜೀವೇನ ಪ್ರಕ್ಷಿಪೇಚ್ಚಸ್ತ್ರಂ ಯುದ್ಧೇ ಜಯತಿ ಸರ್ವದಾ .. ೨೩೫..

ಆಕೃಷ್ಯ ಪ್ರಾಣಪವನಂ ಸಮಾರೋಹೇತ ವಾಹನಂ .

ಸಮುತ್ತರೇ ಪದಂ ದದ್ಯಾತ್ ಸರ್ವಕಾರ್ಯಾಣಿ ಸಾಧಯೇತ್ .. ೨೩೬..

ಅಪೂರ್ಣೇ ಶತ್ರುಸಾಮಗ್ರೀ ಪೂರ್ಣೇ ವಾ ಸ್ವಬಲಂ ತಥಾ .

ಕುರುತೇ ಪೂರ್ಣತತ್ತ್ವಸ್ಥೋ ಜಯತ್ಯೇಕೋ ವಸುಂಧರಾಂ .. ೨೩೭..

ಯಾ ನಾಡೀ ವಹತೇ ಚಾಂಗೇ ತಸ್ಯಾಮೇವಾಧಿದೇವತಾ .

ಸನ್ಮುಖೇಽಪಿ ದಿಶಾ ತೇಷಾಂ ಸರ್ವಕಾರ್ಯಫಲಪ್ರದಾ .. ೨೩೮..

ಆದೌ ತು ಕ್ರಿಯತೇ ಮುದ್ರಾ ಪಶ್ಚಾದ್ಯುದ್ಧಂ ಸಮಾಚರೇತ್ .

ಸರ್ಪಮುದ್ರಾ ಕೃತಾ ಯೇನ ತಸ್ಯ ಸಿದ್ಧಿರ್ನ ಸಂಶಯಃ .. ೨೩೯..

ಚಂದ್ರಪ್ರವಾಹೇಽಪ್ಯಥ ಸೂರ್ಯವಾಹೇ ಭಟಾಃ ಸಮಾಯಾಂತಿ ಚ ಯೋದ್ಧುಕಾಮಾಃ

ಸಮೀರಣಸ್ತತ್ತ್ವವಿದಾಂ ಪ್ರತೀತೋ ಯಾ ಶೂನ್ಯತಾ ಸಾ ಪ್ರತಿಕಾರ್ಯನಾಶಂ ..
೨೪೦..

ಯಾಂ ದಿಶಂ ವಹತೇ ವಾಯುರ್ಯುಧಂ ತದ್ವಿಶಿ ದಾಪಯೇತ್ .
ಜಯತ್ಯೇವ ನ ಸಂದೇಹಃ ಶಕ್ರೋಽಪಿ ಯದಿ ಚಾಗ್ರತಃ .. ೨೪೧..
ಯತ್ರ ನಾಡ್ಯಾಂ ವಹೇದ್ವಾಯುಸ್ತದಂಗೇ ಪ್ರಾಣಮೇವ ಚ .
ಆಕೃಷ್ಯ ಗಚ್ಛೇತ್ಕರ್ಣಾಂತಂ ಜಯತ್ಯೇವ ಪುರಂದರಂ .. ೨೪೨..
ಪ್ರತಿಪಕ್ಷಪ್ರಹಾರೇಭ್ಯಃ ಪೂರ್ಣಾಂಗೇ ಯೋಽಭಿರಕ್ಷತಿ .
ನ ತಸ್ಯ ರಿಪುಭಿಃ ಶಕ್ತಿರ್ಬಲಿಷ್ಟೈರಪಿ ಹನ್ಯತೇ .. ೨೪೩..
ಅಂಗುಷ್ಠತರ್ಜನೀವಂಶೇ ಪಾದಾಂಗುಷ್ಠೇ ತಥಾ ಧ್ವನಿಃ .
ಯುದ್ಧಕಾಲೇ ಚ ಕರ್ತವ್ಯೋ ಲಕ್ಷಯೋದ್ಧೃ ಜಯೀ ಭವೇತ್ .. ೨೪೪..
ನಿಶಾಕರೇ ರವೌ ವಾರೇ ಮಧ್ಯೇ ಯಸ್ಯ ಸಮೀರಣಃ .
ಸ್ಥಿತೋ ರಕ್ಷೇದ್ವಿಗಂತಾನಿ ಜಯಕಾಂಕ್ಷೀ ಗತಃ ಸದಾ .. ೨೪೫..
ಶ್ವಾಸಪ್ರವೇಶಕಾಲೇ ತು ದೂತೋ ಜಲ್ಪತಿ ವಾಂಛಿತಂ .
ತಸ್ಯಾರ್ಥಃ ಸಿದ್ಧಿಮಾಯಾತಿ ನಿರ್ಗಮೇ ನೈವ ಸುಂದರಿ .. ೨೪೬..
ಲಾಭಾದೀನ್ಯಪಿ ಕಾರ್ಯಾಣಿ ಪೃಷ್ಟ್ವಾನಿ ಕೀರ್ತಿತಾನಿ ಚ .
ಜೀವೇ ವಿಶತಿ ಸಿದ್ಧ್ಯಂತಿ ಹಾನಿನಿಃಸರಣೇ ಭವೇತ್ .. ೨೪೭..
ನರೇ ದಕ್ಷ ಸ್ವಕೀಯಾ ಚ ಸ್ತ್ರಿಯಾಂ ವಾಮಾ ಪ್ರಶಸ್ಯತೇ .
ಕುಂಭಕೋ ಯುದ್ಧಕಾಲೇ ಚ ತಿಸ್ತೋ ನಾಡ್ಯಸ್ತ್ರಯೀಗತಿಃ .. ೨೪೮..
ಹಕಾರಸ್ಯ ಸಕಾರಸ್ಯ ವಿನಾ ಭೇದಂ ಸ್ವರಃ ಕಥಂ .
ಸೋಽಹಂ ಹಂಸಪದೇನೈವ ಜೀವೋ ಜಪತಿ ಸರ್ವದಾ .. ೨೪೯..
ಶೂನ್ಯಾಂಗಂ ಪೂರಿತಂ ಕೃತ್ವಾ ಜೀವಾಂಗೇ ಗೋಪಯೇಜ್ಜಯಂ .
ಜೀವಾಂಗೇ ಘಾತಮಾಪ್ನೋತಿ ಶೂನ್ಯಾಂಗೇ ರಕ್ಷತೇ ಸದಾ .. ೨೫೦..
ವಾಮೇ ವಾ ಯದಿ ವಾ ದಕ್ಷೇ ಯದಿ ಪೃಚ್ಛತಿ ಪೃಚ್ಛಕಃ .
ಪೂರ್ಣೇ ಘಾತೋ ನ ಜಾಯೇತ ಶೂನ್ಯೇ ಘಾತಂ ವಿನಿದಿಶೇತ್ .. ೨೫೧..
ಭೂತತ್ವೇನೋದರೇ ಘಾತಃ ಪದಸ್ಥಾನೇಽಮ್ಬುನಾ ಭವೇತ್ .
ಉರುಸ್ಥಾನೇಽಗ್ನಿತತ್ವೇನ ಕರಸ್ಥಾನೇ ಚ ವಾಯುನಾ .. ೨೫೨..
ಶಿರಸಿ ವ್ಯೋಮತತ್ವೇ ಚ ಜ್ಞಾತವ್ಯೋ ಘಾತನಿರ್ಣಯಃ .
ಏವಂ ಪಂಚವಿಧೋ ಘಾತಃ ಸ್ವರಶಾಸ್ತ್ರೇ ಪ್ರಕಾಶಿತಃ .. ೨೫೩..
ಯುದ್ಧಕಾಲೇ ಯದಾ ಚಂದ್ರಃ ಸ್ಥಾಯೀ ಜಯತಿ ನಿಶ್ಚಿತಂ .
ಯದಾ ಸೂರ್ಯಪ್ರವಾಹಸ್ತು ಯಾಯೀ ವಿಜಯತೇ ಸದಾ .. ೨೫೪..
ಜಯಮಧ್ಯೇ ತು ಸಂದೇಹೋ ನಾಡೀಮಧ್ಯಂ ತು ಲಕ್ಷಯೇತ್ .

ಸುಷುಮ್ನಾಯಾಂ ಗತೇ ಪ್ರಾಣೇ ಸಮರೇ ಶತ್ರುಸಂಕಟಂ .. ೨೫೫..
 ಯಸ್ಯಾಂ ನಾಡ್ಯಾ ಭವೇಚ್ಚಾರಸ್ತಾಂ ದಿಶಂ ಯುಧಿ ಸಂಶ್ರಯೇತ್ .
 ತದಾಸೌ ಜಯಮಾಪ್ನೋತಿ ನಾತ್ರಕಾರ್ಯಾ ವಿಚಾರಣಾ .. ೨೫೬..
 ಯದಿ ಸಂಗ್ರಾಮಕಾಲೇ ತು ವಾಮನಾಡೀ ಸದಾ ವಹೇತ್ .
 ಸ್ಥಾಯಿನೋ ವಿಜಯಂ ವಿದ್ಯಾದ್ರಿಪುವಶ್ಯದಯೋಽಪಿ ಚ .. ೨೫೭..
 ಯದಿ ಸಂಗ್ರಾಮಕಾಲೇ ಚ ಸೂರ್ಯಸ್ತು ವ್ಯಾವೃತೋ ವಹೇತ್ .
 ತದಾ ಯಾಯಿಜಯಂ ವಿದ್ಯಾತ್ ಸದೇವಾಸುರಮಾನವೇ .. ೨೫೮..
 ರಣೇ ಹರತಿ ಶತ್ರುಸ್ತಂ ವಾಮಾಯಾಂ ಪ್ರವಿಶೇನ್ನರಃ .
 ಸ್ಥಾನಂ ವಿಷುವಚಾರೇಣ ಜಯಃ ಸೂರ್ಯೇಣ ಧಾವತಾ .. ೨೫೯..
 ಯುದ್ಧದ್ವಯೇ ಕೃತೇ ಪ್ರಶ್ನೇ ಪೂರ್ಣಸ್ಯ ಪ್ರಥಮೇ ಜಯಃ .
 ರಿಕ್ತೇ ಚೈವ ದ್ವಿತೀಯಸ್ತು ಜಯೀ ಭವತಿ ನಾನ್ಯಥಾ .. ೨೬೦..
 ಪೂರ್ಣನಾಡೀಗತಃ ಪೃಷ್ಠೇ ಶೂನ್ಯಾಂಗಂ ಚ ತದಾಽಗ್ರತಃ .
 ಶೂನ್ಯಸ್ಥಾನೇ ಕೃತಃ ಶತ್ರುರ್ಮಿಯತೇ ನಾತ್ರ ಸಂಶಯಃ .. ೨೬೧..
 ವಾಮಾಚಾರೇ ಸಮಂ ನಾಮ ಯಸ್ಯ ತಸ್ಯ ಜಯೋ ಭವೇತ್ .
 ಪೃಚ್ಛಕೋ ದಕ್ಷಿಣೇ ಭಾಗೇ ವಿಜಯೀ ವಿಷಮಾಕ್ಷರಃ .. ೨೬೨..
 ಯದಾ ಪೃಚ್ಛತಿ ಚಂದ್ರಸ್ಯ ತದಾ ಸಂಧಾನಮಾದಿಶೇತ್ .
 ಪೃಚ್ಛೇದ್ಯದಾ ತು ಸೂರ್ಯಸ್ಯ ತದಾ ಜಾನೀಹಿ ವಿಗ್ರಹಂ .. ೨೬೩..
 ಪಾರ್ಥಿವೇ ಚ ಸಮಂ ಯುದ್ಧಂ ಸಿದ್ಧಿಭವತಿ ವಾರುಣೇ .
 ಯುದ್ಧೇ ಹಿ ತೇಜಸೋ ಭಂಗೋ ಮೃತ್ಯುವರ್ಷಯೌ ನಭಸ್ಯಪಿ .. ೨೬೪..
 ಅಥ ರುದ್ಧಸ್ವರಜ್ಞಾನೋಪಾಯಕಥನಂ .
 ನಿಮಿತ್ತತಃ ಪ್ರಮಾದಾದ್ವಾ ಯದಾ ನ ಜ್ಞಾಯತೇಽನಿಲಃ .
 ಪೃಚ್ಛಾಕಾಲೇ ತದಾ ಕುರ್ಯಾದಿದಂ ಯತ್ನೇನ ಬುದ್ಧಿಮಾನ್ .. ೨೬೫..
 ನಿಶ್ಚಲಾಂ ಧಾರಣಾಂ ಕೃತ್ವಾ ಪುಷ್ಪಂ ಹಸ್ತಾನ್ನಿಪಾತಯೇತ್ .
 ಪೂರ್ಣಾಂಗೇ ಪುಷ್ಪಪತನಂ ಶೂನ್ಯಂ ವಾ ತತ್ಪರಂ ಭವೇತ್ .. ೨೬೬..
 ತಿಷ್ಠನ್ನುಪವಿಶಂಶ್ಚಾಪಿ ಪ್ರಾಣಮಾಕರ್ಷಯನ್ನಿಜಂ .
 ಮನೋಭಂಗಮಕುರ್ವಾಣಃ ಸರ್ವಕಾರ್ಯೇಷು ಜೀವತಿ .. ೨೬೭..
 ನ ಕಾಲೋ ವಿವಿಧಂ ಘೋರಂ ನ ಶಸ್ತ್ರಂ ನ ಚ ಪನ್ನಗಾಃ .
 ನ ಶತ್ರುವ್ಯಾಧಿಚೌರಾದ್ಯಾಃ ಶೂನ್ಯಸ್ಥಾನಾಶಿತುಂ ಕ್ಷಮಾಃ .. ೨೬೮..
 ಜೀವೇನ ಸ್ಥಾಪಯೇದ್ವಾಯುಂ ಜೀವೇನಾರಂಭಯೇತ್ಪನಃ .
 ಜೀವೇನ ಕ್ರೀಡತೇ ನಿತ್ಯಂ ದ್ಯುತೇ ಜಯತಿ ಸರ್ವದಾ .. ೨೬೯..
 ಸ್ವರಜ್ಞಾನೀಬಲಾದಗ್ರೇ ನಿಷ್ಕಲಂ ಕೋಟಿಧಾ ಭವೇತ್ .
 ಇಹಲೋಕೇ ಪರತ್ರಾಪಿ ಸ್ವರಜ್ಞಾನೀ ಬಲೀ ಸದಾ .. ೨೭೦..

ದಶಶತಾಯುತಂ ಲಕ್ಷಂ ದೇಶಾಧಿಪಬಲಂ ಕ್ವಚಿತ್ .
 ಶತಕೃತು ಸುರೇಂದ್ರಾಣಾಂ ಬಲಂ ಕೋಟಿಗುಣಂ ಭವೇತ್ .. ೨೧೧..
 ದೇವ್ಯವಾಚ .
 ಪರಸ್ವರಂ ಮನುಷ್ಯಾಣಾಂ ಯುದ್ಧೇ ಪ್ರೋಕ್ಷೋ ಜಯಸ್ತ್ವಯಾ .
 ಯಮಯುದ್ಧೇ ಸಮುತ್ಪನ್ನೇ ಮನುಷ್ಯಾಣಾಂ ಕಥಂ ಜಯಃ .. ೨೧೨..
 ಈಶ್ವರೋವಾಚ .
 ಧ್ಯಾಯೇದ್ಧೇವಂ ಸ್ಥಿರೋ ಜೀವಂ ಜುಹುಯಾಜ್ಜೀವ ಸಂಗಮೇ .
 ಇಷ್ಟಸಿದ್ಧಿರ್ಭವೇತ್ಸಸ್ಯ ಮಹಾಲಾಭೋ ಜಯಸ್ತಥಾ .. ೨೧೩..
 ನಿರಾಕಾರಾತ್ಸಮುತ್ಪನ್ನಂ ಸಾಕಾರಂ ಸಕಲಂ ಜಗತ್ .
 ತತ್ಸಾಕಾರಂ ನಿರಾಕಾರಜ್ಞಾನೇ ಭವತಿ ತತ್ಕ್ಷಣಾತ್ .. ೨೧೪..
 ಅಥ ವಶೀಕರಣಪ್ರಕರಣಂ .
 ಶ್ರೀದೇವ್ಯವಾಚ .
 ನರಯುದ್ಧಂ ಯಮಯುದ್ಧಂ ತ್ವಯಾ ಪ್ರೋಕ್ತಂ ಮಹೇಶ್ವರ .
 ಇದಾನೀಂ ದೇವದೇವಾನಾಂ ವಶೀಕಾರಣಕಂ ವದ .. ೨೧೫..
 ಈಶ್ವರೋವಾಚ .
 ಚಂದ್ರಂ ಸೂರ್ಯೇಣ ಚಾಕೃಷ್ಯ ಸ್ಥಾಪಯೇಜ್ಜೀವಮಂಡಲೇ .
 ಆಜನ್ಮವಶಗಾ ರಾಮಾ ಕಥಿತೇಯಂ ತಪೋಧನೈಃ .. ೨೧೬..
 ಜೀವೇನ ಗೃಹ್ಯತೇ ಜೀವೋ ಜೀವೋ ಜೀವಸ್ಯ ದೀಯತೇ .
 ಜೀವಸ್ಥಾನೇ ಗತೋ ಜೀವೋ ಬಾಲಾ ಜೀವಾಂತಕಾರಕಃ .. ೨೧೭..
 ರಾತ್ಯಂತಯಾಮವೇಲಾಯಾಂ ಪ್ರಸುಪ್ತೇ ಕಾಮಿನಿಜನೇ ..
 ಬ್ರಹ್ಮಜೀವಂ ಪಿಬೇದ್ಯಸ್ತು ಬಾಲಾಪ್ರಾಣಹರೋ ನರಃ .. ೨೧೮..
 ಅಷ್ಟಾಕ್ಷರಂ ಜಪಿತ್ವಾ ತು ತಸ್ಮಿನ್ ಕಾಲೇ ಗತೇ ಸತಿ .
 ತತ್ಕ್ಷಣಂ ದೀಯತೇ ಚಂದ್ರೋ ತು ಮೋಹಮಾಯಾತಿ ಕಾಮಿನೀ .. ೨೧೯..
 ಶಯನೇ ವಾ ಪ್ರಸಂಗೇ ವಾ ಯುವತ್ಯಾಲಿಂಗನೇಽಪಿ ವಾ .
 ಯಃ ಸೂರ್ಯೇಣ ಪಿಬೇಚ್ಚಂದ್ರಂ ಸ ಭವೇನ್ಮಕರಧ್ವಜಃ .. ೨೨೦..
 ಶಿವ ಆಲಿಂಗ್ಯತೇ ಶಕ್ತ್ಯಾ ಪ್ರಸಂಗೇ ದಕ್ಷಿಣೇಽಪಿ ವಾ .
 ತತ್ಕ್ಷಣಾದ್ವಾಪಯೇದ್ಯಸ್ತು ಮೋಹಯೇತ್ಕಾಮಿನೀಶತಂ .. ೨೨೧..
 ಸಪ್ತ ನವ ತ್ರಯಃ ಪಂಚ ವಾರಾನ್ಸಂಗಸ್ತು ಸೂರ್ಯಭೇ .
 ಚಂದ್ರೇ ದ್ವಿತುಯಷಟ್ಕೃತ್ವಾ ವಶ್ಯಾ ಭವತಿ ಕಾಮಿನೀ .. ೨೨೨..
 ಸೂರ್ಯಚಂದ್ರೌ ಸಮಾಕೃಷ್ಯ ಸರ್ಪಾಕ್ರಾಂತ್ಯಾಽಧರೋಷ್ಯಯೋಃ .
 ಮಹಾಪದ್ಮೇ ಮುಖಂ ಸ್ಪೃಷ್ಟ್ವಾ ವಾರಂ ವಾರಮಿದಂ ಚರೇತ್ .. ೨೨೩..

ಆಪ್ರಾಣಾಮಿತಿ ಪದ್ಮಸ್ಯ ಯಾವನ್ನಿದ್ರಾವಶಂ ಗತಾ .
 ಪಶ್ಚಾಜ್ಜಾಗೃತಿ ವೇಲಾಯಾಂ ಚೋಷ್ಯತೇ ಗಲಚಕ್ಷುಷೀ .. ೨೮೪..
 ಅನೇನ ವಿಧಿನಾ ಕಾಮೀ ವಶಯೇತ್ಸರ್ವಕಾಮಿನೀಃ .
 ಇದಂ ನ ವಾಚ್ಯಮಸ್ಮಿನ್ನಿತ್ಯಾಜ್ಞಾ ಪರಮೇಶ್ವರಿ .. ೨೮೫..
 ಅಥ ಗರ್ಭಪ್ರಕರಣಂ .
 ಋತುಕಾಲಭವಾ ನಾರೀ ಪಂಚಮೇಽಹ್ನಿ ಯದಾ ಭವೇತ್ .
 ಸೂರ್ಯಚಂದ್ರಮಸೋರ್ಯೋಗೇ ಸೇವನಾತ್ಪುತ್ರ ಸಂಭವಃ .. ೨೮೬..
 ಶಂಖವಲ್ಲಿಂ ಗವಾಂ ದುಗ್ಧೇ ಪೃಥ್ವ್ಯಾಪೋ ವಹತೇ ಯದಾ .
 ಭರ್ತುರೇವ ವದೇದ್ವಾಕ್ಯಂ ಗರ್ಭಂ ದೇಹಿ ತ್ರಿಭಿರ್ವಚಃ .. ೨೮೭..
 ಋತುಸ್ನಾತಾ ಪಿಬೇನ್ನಾರೀ ಋತುದಾನಂ ತು ಯೋಜಯೇತ್ .
 ರೂಪಲಾವಣ್ಯಸಂಪನ್ನೋ ನರಸಿಂಹಃ ಪ್ರಸೂಯತೇ .. ೨೮೮..
 ಸುಷುಮ್ನಾ ಸೂರ್ಯವಾಹೇನ ಋತುದಾನಂ ತು ಯೋಜಯೇತ್ .
 ಅಂಗೀನಃ ಪುಮಾನ್ಯಸ್ತು ಜಾಯತೇ ತ್ರಾಸವಿಗ್ರಹಃ .. ೨೮೯..
 ವಿಷಮಾಂಕೇ ದಿವಾರಾತ್ರೈ ವಿಷಮಾಂಕೇ ದಿನಾಧಿಪಃ .
 ಚಂದ್ರೇನೇತ್ರಾಗ್ನಿತ್ವೇಷು ವಂಧ್ಯಾ ಪುತ್ರಮವಾಪ್ನುಯಾತ್ .. ೨೯೦..
 ಋತ್ವಾರಂಭೇ ರವಿಃ ಪುಂಸಾಂ ಸ್ತ್ರೀಣಾಂ ಚ ಸುಧಾಕರಃ .
 ಉಭಯೋಃ ಸಂಗಮೇ ಪ್ರಾಪ್ತೋ ವಂಧ್ಯಾ ಪುತ್ರಮವಾಪ್ನುಯಾತ್ .. ೨೯೧..
 ಋತ್ವಾರಂಭೇ ರವಿಃ ಪುಂಸಾಂ ಶುಕ್ರಾಂತೇ ಚ ಸುಧಾಕರಃ .
 ಅನೇನ ಕ್ರಮಯೋಗೇನ ನಾದತ್ತೇ ದೈವದಾರುಕಂ .. ೨೯೨..
 ಚಂದ್ರನಾಡೀ ಯದಾ ಪ್ರಶ್ನೇ ಗರ್ಭೇ ಕನ್ಯಾ ತದಾ ಭವೇತ್ .
 ಸೂರ್ಯೋ ಭವೇತ್ತದಾ ಪುತ್ರೋ ದ್ವಯೋರ್ಗರ್ಭೋ ವಿಹನ್ಯತೇ .. ೨೯೩..
 ಪೃಥ್ವ್ಯಾಂ ಪುತ್ರೀ ಜಲೇ ಪುತ್ರಃ ಕನ್ಯಕಾ ತು ಪ್ರಭಂಜನೇ .
 ಗರ್ಭಪಾತಸ್ತೇಜಸಿ ಸ್ಯಾನ್ನಭಸ್ಯಪಿ ನಪುಂಸಕಃ .. ೨೯೪..
 ಚಂದ್ರೇ ಸ್ತ್ರೀ ಪುರುಷಃ ಸೂರ್ಯೇ ಮಧ್ಯಮಾರ್ಗೇ ನಪುಂಸಕಃ .
 ಗರ್ಭಪ್ರಶ್ನೇ ಯದಾ ದೂತಃ ಪೂರ್ಣೇ ಪುತ್ರಃ ಪ್ರಜಾಯತೇ .. ೨೯೫..
 ಶೂನ್ಯೇ ಶೂನ್ಯಂ ಯುಗೇ ಯುಗ್ಮಂ ಗರ್ಭಪಾತಶ್ಚ ಸಂಕ್ರಮೇ .
 ತತ್ತ್ವವಿತ್ಸ ವಿಜಾನೀಯಾತ್ಕಥಿತಂ ತತ್ತು ಸುಂದರಿ .. ೨೯೬..
 ಗರ್ಭಾಧಾನಂ ಮಾರುತೇ ಸ್ಯಾಚ್ಚ ದುಃಖೀ ದಿಕ್ಷು ಖ್ಯಾತೋ ವಾರುಣೇ ಸೌಖ್ಯಯುಕ್ತಃ .
 .
 ಗರ್ಭಸ್ತಾವಃ ಸ್ವಲ್ಪಜೀವಶ್ಚ ವಹ್ನಿ ಭೋಗೀ ಭವ್ಯಃ ಪಾರ್ಥಿವೇನಾರ್ಥಯುಕ್ತಃ ..
 ೨೯೭..

ಧನವಾನೌಖ್ಯಯುಕ್ತಶ್ಚ ಭೋಗವಾನರ್ಥಸಂಸ್ಥಿತಿಃ .
 ಸ್ಯಾನ್ನಿತ್ಯಂ ವಾರುಣೇ ತತ್ತ್ವೇ ವ್ಯೋಮ್ನಿ ಗರ್ಭೋ ವಿನಶ್ಯತಿ .. ೨೯೮..
 ಮಾಹೇಂದ್ರೇ ಸುಸುತೋತ್ಪತ್ತಿರ್ವಾರುಣೇ ದುಹಿತಾ ಭವೇತ್ .
 ಶೇಷೇಷು ಗರ್ಭಹಾನಿಃ ಸ್ಯಾಜ್ಜಾತಮಾತ್ರಸ್ಯ ವಾ ಮೃತಿಃ .. ೨೯೯..
 ರವಿಮಧ್ಯಗತಶ್ಚಂದ್ರಶ್ಚಂದ್ರಮಧ್ಯಗತೋ ರವಿಃ .
 ಜ್ಞಾತವ್ಯಂ ಗುರುತಃ ಶೀಘ್ರಂ ನ ವೇದಶಾಸ್ತ್ರಕೋಟಿಭಿಃ .. ೩೦೦..
 ಅಥ ಸಂವತ್ಸರಫಲಕಥನಂ .
 ಚೈತ್ರಶುಕ್ಲಪ್ರತಿಪದಿ ಪ್ರಾತಸ್ತತ್ತ್ವ ವಿಭೇದತಃ .
 ಪಶ್ಯೇದ್ವಿಚಕ್ಷಣೋ ಯೋಗೀ ದಕ್ಷಿಣ ಚೋತ್ತರಾಯಣೇ .. ೩೦೧..
 ಚಂದ್ರೋದಯಸ್ಯ ವೇಲಾಯಾಂ ವಹಮಾನೋತ್ರ ತತ್ತ್ವತಃ .
 ಪೃಥಿವ್ಯಾಪಸ್ತಥಾ ವಾಯುಃ ಸುಭಿಕ್ಷಂ ಸರ್ವಸಸ್ಯಜಂ .. ೩೦೨..
 ತೇಜೋವ್ಯೋಮೋರ್ಭಯಂ ಘೋರಂ ದುರ್ಭಿಕ್ಷಂ ಕಾಲತತ್ತ್ವತಃ .
 ಏವಂ ತತ್ತ್ವಫಲಂ ಜ್ಞೇಯಂ ವರ್ಷೇ ಮಾಸೇ ದಿನೇಷ್ವಪಿ .. ೩೦೩..
 ಮಧ್ಯಮಾ ಭವತಿ ಕ್ರೂರಾ ದುಷ್ಟಾ ಸರ್ವೇಷು ಕರ್ಮಸು .
 ದೇಶಭಂಗಮಹಾರೋಗಕೇಷಕಷ್ಟಾದಿದುಃಖದಾ .. ೩೦೪..
 ಮೇಷಸಂಕ್ರಾಂತಿವೇಲಾಯಾಂ ಸ್ವರಭೇದಂ ವಿಚಾರಯೇತ್ .
 ಸಂವತ್ಸರಫಲಂ ಬ್ರೂಯಾಲ್ಲೋಕಾನಾಂ ತತ್ತ್ವಚಿಂತಕಃ .. ೩೦೫..
 ಪೃಥಿವ್ಯಾದಿಕತತ್ತ್ವೇನ ದಿನಮಾಸಾಬ್ಧಜಂ ಫಲಂ .
 ಶೋಭನಂ ಚ ಯಥಾ ದುಷ್ಟಂ ವ್ಯೋಮಮಾರುತವಕ್ಷಿಭಿಃ .. ೩೦೬..
 ಸುಭಿಕ್ಷಂ ರಾಷ್ಟ್ರವೃದ್ಧಿಃ ಸ್ಯಾದ್ಭಹುಸಸ್ಯಾ ವಸುಂಧರಾ .
 ಬಹುವೃಷ್ಟಿಸ್ತಥಾ ಸೌಖ್ಯಂ ಪೃಥ್ವೀತತ್ತ್ವಂ ವಹೇದ್ಯದಿ .. ೩೦೭..
 ಅತಿವೃಷ್ಟಿಃ ಸುಭಿಕ್ಷಂ ಸ್ಯಾದಾರೋಗ್ಯಂ ಸೌಖ್ಯಮೇವ ಚ .
 ಬಹುಸಸ್ಯಾ ತಥಾ ಪೃಥ್ವೀ ಅಪ್ತತ್ತ್ವಂ ವಹೇದ್ಯದಿ .. ೩೦೮..
 ದುರ್ಭಿಕ್ಷಂ ರಾಷ್ಟ್ರಭಂಗಃ ಸ್ಯಾದುತ್ಪತ್ತಿಶ್ಚ ವಿನಶ್ಯತಿ .
 ಅಲ್ಪಾದಲ್ಪತರಾ ವೃಷ್ಟಿರಗ್ನಿತತ್ತ್ವಂ ವಹೇದ್ಯದಿ .. ೩೦೯..
 ಉತ್ಪಾತೋಪದ್ರವಾಃ ಭೀತಿರಲ್ಪಾ ವೃಷ್ಟಿಸ್ಸುರೀತಯಃ .
 ಮೇಷಸಂಕ್ರಾಂತಿವೇಲಾಯಾಂ ವಾಯುತತ್ತ್ವಂ ವಹೇದ್ಯದಿ .. ೩೧೦..
 ಮೇಷಸಂಕ್ರಾಂತಿವೇಲಾಯಾಂ ವ್ಯೋಮತತ್ತ್ವಂ ವಹೇದ್ಯದಿ .
 ತತ್ರಾಪಿ ಶೂನ್ಯತಾ ಜ್ಞೇಯಾ ಸಸ್ಯಾದೀನಾಂ ಸುಖಸ್ಯ ಚ .. ೩೧೧..
 ಪೂರ್ಣಪ್ರವೇಶನೇ ಶ್ವಾಸೇ ಸಸ್ಯಂ ತತ್ತ್ವೇನ ಸಿದ್ಧ್ಯತಿ .
 ಸೂರ್ಯಚಂದ್ರೇನ್ಯಥಾಭೂತೇ ಸಂಗ್ರಹಃ ಸರ್ವಸಿದ್ಧಿದಃ .. ೩೧೨..

ವಿಷಮೇ ವಹ್ನಿತತ್ತ್ವಂ ಸ್ಯಾಜ್ಜ್ಞಾ ಯತೇ ಕೇವಲಂ ನಭಃ .
 ತತ್ಕುರ್ಯಾದ್ವಸ್ತುಸಂಗ್ರಾಹೋ ದ್ವಿಮಾನೇ ಚ ಮಹರ್ಘತಾ .. ೩೧೩..
 ರವೌಸಂಕ್ರಮತೇ ನಾಡೀ ಚಂದ್ರಮಂತೇ ಪ್ರಸರ್ಪಿತಾ .
 ಖಾನಿಲೇ ವಹ್ನಿಯೋಗೇನ ರೌರವಂ ಜಗತೀತಲೇ .. ೩೧೪..
 ಅಥ ರೋಗಪ್ರಕರಣಂ .
 ಮಹೀತತ್ತ್ವೇ ಸ್ವರೋಗಶ್ಚ ಜಲೇ ಚ ಜಲಮಾತ್ಮತಃ .
 ತೇಜಸೀ ಖೇಟವಾಟೀಸ್ಥಾ ಶಾಕಿನೀಪಿತೃದೋಷತಃ .. ೩೧೫..
 ಆದೌ ಶೂನ್ಯಾಗತೋ ದೂತಃ ಪಶ್ಚಾತ್ಪೂರ್ಣೇ ವಿಶೇದ್ಯದಿ .
 ಮೂರ್ಚ್ಯತೋಽಪಿ ಧ್ರುವಂ ಜೀವೇದ್ಯದರ್ಥ ಪ್ರತಿಪೃಚ್ಛತಿ .. ೩೧೬..
 ಯಸ್ಮಿನ್ನಂಗೇ ಸ್ಥಿತೋ ಜೀವಸ್ತತ್ರಸ್ಥಃ ಪರಿಪೃಚ್ಛತಿ .
 ತದಾ ಜೀವತಿ ಜೀವೋಽಸೌ ಯದಿ ರೋಗೈರುಪದ್ರುತಃ .. ೩೧೭..
 ದಕ್ಷಿಣೇನ ಯದಾ ವಾಯುದೂರ್ಘತೋ ರೌದ್ರಾಕ್ಷರೋ ವದೇತ್ .
 ತದಾ ಜೀವತಿ ಜೀವೋಽಸೌ ಚಂದ್ರೇ ಸಮಫಲಂ ಭವೇತ್ .. ೩೧೮..
 ಜೀವಾಕಾರಂಚ ವಾ ದೃತ್ವಾ ಜೀವಾಕಾರಂ ವಿಲೋಕ್ಯ ಚ .
 ಜೀವಾಸ್ಥೋ ಜೀವಿತಪ್ರಶ್ನೇ ತಸ್ಯ ಸ್ಯಾಜ್ಜೀವಿತಂ ಫಲಂ .. ೩೧೯..
 ವಾಮಾಚಾರೇ ತಥಾ ದಕ್ಷಪ್ರವೇಶೇ ಯತ್ರ ವಾಹನೇ .
 ತತ್ರಸ್ಥಃ ಪೃಚ್ಛತೇ ದೂತಸ್ತಸ್ಯ ಸಿದ್ಧಿರ್ನ ಸಂಶಯಃ .. ೩೨೦..
 ಪ್ರಶ್ನೇ ಚಾಧಃಸ್ಥಿತೋ ಜೀವೋ ನೂನಂ ಜೀವೋ ಹಿ ಜೀವತಿ .
 ಊರ್ಧ್ವಚಾರಸ್ಥಿತೋ ಜೀವೋ ಜೀವೋ ಯಾತಿ ಯಮಾಲಯಂ .. ೩೨೧..
 ವಿಪರೀತಾಕ್ಷರಪ್ರಶ್ನೇ ರಿಕ್ತಾಯಾಂ ಪೃಚ್ಛಕೋ ಯದಿ .
 ವಿಪರ್ಯಯಂ ಚ ವಿಜ್ಞೇಯಂ ವಿಷಮಸ್ಯೋದಯೇ ಸತಿ .. ೩೨೨..
 ಚಂದ್ರಸ್ಥಾನೇ ಸ್ಥಿತೋ ಜೀವಃ ಸೂರ್ಯಸ್ಥಾನೇ ತು ಪೃಚ್ಛಕಃ .
 ತದಾ ಪ್ರಾಣವಿಯುಕ್ತೋಽಸೌ ಯದಿ ವೈದ್ಯಶತ್ಯೈರ್ವೃತಃ .. ೩೨೩..
 ಪಿಂಗಲಾಯಾಂ ಸ್ಥಿತೋ ಜೀವೋ ವಾಮೇ ದೂತಸ್ತು ಪೃಚ್ಛತಿ .
 ತದಾಽಪಿ ಮ್ರಿಯತೇ ರೋಗೀ ಯದಿ ತ್ರಾತಾ ಮಹೇಶ್ವರಃ .. ೩೨೪..
 ಏಕಸ್ಯ ಭೂತಸ್ಯ ವಿಪರ್ಯಯೇಣ ರೋಗಾಭಿಭೂತಿರ್ಭವತೀಹ ಪುಂಸಾಂ .
 ತಯೋರ್ಧ್ವಯೋರ್ಬಂಧುಸುಹೃದ್ವಿಪತ್ತಿಃ ಪಕ್ಷದ್ವಯೇ ವ್ಯತ್ಯಯತೋ ಮೃತಿಃ ಸ್ಯಾತ್
 .. ೩೨೫..
 ಅಥ ಕಾಲಪ್ರಕರಣಂ .
 ಮಾಸಾದೌ ಚೈವ ಪಕ್ಷಾದೌ ವತ್ಸರಾದೌ ಯಥಾಕ್ರಮಂ .
 ಕ್ಷಯಕಾಲಂ ಪರೀಕ್ಷೇತ ವಾಯುಚಾರವಶಾತ್ಪುಧೀಃ .. ೩೨೬..
 ಪಂಚಭೂತಾತ್ಮಕಂ ದೀಪಂ ಶಿವಸ್ನೇಹೇನ ಸಿಂಚಿತಂ .

ರಕ್ಷಯೇತ್ಸೂರ್ಯವಾತೇನ ಪ್ರಾಣೇ ಜೀವಃ ಸ್ಥಿರೋ ಭವೇತ್ .. ೩೨೭..
 ಮಾರುತಂ ಬಂಧಯಿತ್ವಾ ತು ಸೂರ್ಯಂ ಬಂಧಯತೇ ಯದಿ .
 ಅಭ್ಯಾಸಾಜ್ಜೀವತೇ ಜೀವಃ ಸೂರ್ಯಕಾಲೇಽಪಿ ವಂಚಿತೇ .. ೩೨೮..
 ಗಗನಾತ್ಸ್ರವತೇ ಚಂದ್ರ ಕಾಯಪದ್ಮಾನಿ ಸಿಂಚಯೇತ್ .
 ಕರ್ಮಯೋಗಸದಾಭ್ಯಾಸೈರಮರಃ ಶಶಿಸಂಶ್ರಯಾತ್ .. ೩೨೯..
 ಶಶಾಂಕಂ ವಾರಯೇದ್ರಾತ್ರೈ ದಿವಾ ವಾಯೋರ್ ದಿವಾಕರಃ .
 ಇತ್ಯಭ್ಯಾಸರತೋ ನಿತ್ಯಂ ಸ ಯೋಗೀ ನಾತ್ರ ಸಂಶಯಃ .. ೩೩೦..
 ಅಹೋರಾತ್ರೇ ಯದೈಕತ್ರ ವಹತೇ ಯಸ್ಯ ಮಾರುತಃ .
 ತದಾ ತಸ್ಯ ಭವೇನ್ಮೃತ್ಯುಃ ಸಂಪೂರ್ಣೇ ವತ್ಸರತ್ರಯೇ .. ೩೩೧..
 ಅಹೋರಾತ್ರದ್ವಯಂ ಯಸ್ಯ ಪಿಂಗಲಾಯಾಂ ಸದಾ ಗತಿಃ .
 ತಸ್ಯ ವರ್ಷದ್ವಯಂ ಪ್ರೋಕ್ಷಂ ಜೀವಿತಂ ತತ್ತ್ವವೇದಿಭಿಃ .. ೩೩೨..
 ತ್ರಿರಾತ್ರಂ ವಹತೇ ಯಸ್ಯ ವಾಯುರೇಕಪುಟೇ ಸ್ಥಿತಃ .
 ತದಾ ಸಂವತ್ಸರಾಯುಸ್ತಂ ಪ್ರವದಂತಿ ಮನೀಷಿಣಃ .. ೩೩೩..
 ರಾತ್ರೈ ಚಂದ್ರೋ ದಿವಾ ಸೂರ್ಯೋ ವಹೇದ್ಯಸ್ಯ ನಿರಂತರಂ .
 ಜಾನೀಯಾತ್ತಸ್ಯ ವೈ ಮೃತ್ಯುಃ ಷಣ್ಮಾಸಾಭ್ಯಂತರೇ ಭವೇತ್ .. ೩೩೪..
 ಲಕ್ಷ್ಯಂ ಲಕ್ಷತಿ ಲಕ್ಷಣೇನ ಸಲಿಲೇ ಭಾನುರ್ಯದಾ ದೃಶ್ಯತೇ
 ಕ್ಷಿಣೋ ದಕ್ಷಿಣವಶ್ಚಿಮೋತ್ತರಪುರಃ ಷಟ್ಪಿದ್ವಿಮಾಸೈಕತಃ .
 ಮಧ್ಯಂ ಛಿದ್ರಮಿದಂ ಭವೇದ್ದಶದಿನಂ ಧೂಮಾಕುಲಂ ತದ್ಧಿನೇ
 ಸರ್ವೈಷ್ಟೈ ರಭಿಭಾಷಿತಂ ಮುನಿವರೈರಾಯುಃ ಪ್ರಮಾಣಂ ಸ್ಫುಟಂ .. ೩೩೫..
 ದೂತಃ ಕೃಷ್ಣಕಷಾಯಕೃಷ್ಣವಸನೋ ದಂತಕ್ಷತೋ ಮುಂಡಿತ-
 ಸೈಲಾಭ್ಯಕ್ತಶರೀರರಜ್ಜುಕರೋ ದೀನಶ್ಚ ಪೂರ್ಣೋತ್ತರಃ .
 ಭಸ್ಮಾಂಗಾರಕಪಾಲಪಾಶಮುಸಲೀ ಸೂರ್ಯಾಸ್ತಮಾಯಾತಿ ಯಃ
 ಕಾಲೀಶೂನ್ಯಪದಸ್ಥಿತೋ ಗದಯುತಃಕಾಲಾನಲಸ್ಯಾಹತಃ(ದೃತ).. ೩೩೬..
 ಅಕಸ್ಮಾತ್ಚೈತ್ತವಿಕೃತಿರಕಸ್ಮಾತ್ಪುರುಷೋತ್ತಮಃ .
 ಅಕಸ್ಮಾದಿಂದ್ರಿಯೋತ್ಪಾತಃ ಸನ್ನಿಪಾತಾಗ್ರಲಕ್ಷಣಂ .. ೩೩೭..
 ಶರೀರಂ ಶೀತಲಂ ಯಸ್ಯ ಪ್ರಕೃತಿರ್ವಿಕೃತಾ ಭವೇತ್ .
 ತದರಿಷ್ಟಂ ಸಮಾಸೇನ ವ್ಯಾಸತಸ್ತು ನಿಬೋಧ ಮೇ .. ೩೩೮..
 ದುಷ್ಟಶಬ್ದೇಷು ರಮತೇ ಶುದ್ಧಶಬ್ದೇಷು ಚಾಪ್ಯತಿ .
 ಪಶ್ಚಾತ್ತಾಪೋ ಭವೇದ್ಯಸ್ಯ ತಸ್ಯ ಮೃತ್ಯುರ್ನ ಸಂಶಯಃ .. ೩೩೯..
 ಹುಂಕಾರಃ ಶೀತಲೋ ಯಸ್ಯ ಫುತ್ಕಾರೋ ವಹಿಸನ್ನಿಭಃ .
 ಮಹಾವೈದ್ಯೋ ಭವೇತ್ತಸ್ಯ ತಸ್ಯ ಮೃತ್ಯುರ್ಭವೇದ್ಭವಂ .. ೩೪೦..

ಜಿಹ್ವಾಂ ವಿಷ್ಣುಪದಂ ಧ್ರುವಂ ಸುರಪದಂ ಸನ್ಮಾತೃಕಾಮಂಡಲ-
 ಮೇತಾನ್ಯೇವಮರುಂಧತೀಮಮೃತಗುಂ ಶುಕ್ರಂ ಧ್ರುವಂ ವಾ ಕ್ಷಣಂ .
 ಏತೇಷ್ಟೇಕಮಪಿ ಸ್ಫುಟಂ ನ ಪುರುಷಃ ಪಶ್ಯೇತ್ಪುರಃ ಪ್ರೇಷಿತಃ
 ಸೋಽವಶ್ಯಂ ವಿಶತೀಹ ಕಾಲವದನಂ ಸಂವತ್ಸರಾದೂರ್ಧ್ವತಃ .. ೩೪೧..
 ಅರಶ್ಚಿಬಿಂಬಂ ಸೂರ್ಯಸ್ಯ ವಕ್ಷೇಃ ಶೀತಾಂಶುಮಾಲಿನಃ .
 ದೃಷ್ಟ್ವೈಕಾದಶಮಾಸಾಯುರ್ನರಶ್ಚೋರ್ಧ್ವಂ ನ ಜೀವತಿ .. ೩೪೨..
 ವಾಪ್ಯಾಂ ಪುರೀಷಮೂತ್ರಾಣಿ ಸುವರ್ಣಂ ರಜತಂ ತಥಾ .
 ಪ್ರತ್ಯಕ್ಷಮಥವಾ ಸ್ವಪ್ನೇ ದಶಮಾಸಾನ್ ಜೀವತಿ .. ೩೪೩..
 ಕ್ವಚಿತ್ಪಶ್ಯತಿ ಯೋ ದೀಪಂ ಸುವರ್ಣಂ ಚ ಕಷಾನ್ವಿತಂ .
 ವಿರೂಪಾಣಿ ಚ ಭೂತಾನಿ ನವಮಾಸಾನ್ ಜೀವತಿ .. ೩೪೪..
 ಸ್ಥೂಲಾಂಗೋಽಪಿ ಕೃಶಃ ಕೃಶೋಽಪಿ ಸಹಸಾ ಸ್ಥೂಲತ್ವಮಾಲಭ್ಯತೇ
 ಪ್ರಾಪ್ತೋ ವಾ ಕನಕಪ್ರಭಾಂ ಯದಿ ಭವೇತ್ಕೂರೋಽಪಿ ಕೃಷ್ಣಚ್ಛವಿಃ .
 ಶೂರೋ ಭೀರುಸುಧೀರಧರ್ಮನಿಪುಣಃ ಶಾಂತೋ ವಿಕಾರೀ ಪುಮಾ-
 ನ್ನಿತ್ಯೇವಂ ಪ್ರಕೃತಿಃ ಪ್ರಯಾತಿ ಚಲನಂ ಮಾಸಾಷ್ಟಕಂ ಜೀವತಿ .. ೩೪೫..
 ಪೀತಾ ಭವೇತ್ಪಾಣಿತಲೇ ಚ ಜಿಹ್ವಾ-
 ಮೂಲೇ ತಥಾ ಸ್ಯಾದ್ರುಧಿರಂ ಚ ಕೃಷ್ಣಂ .
 ವಿಧ್ಧಂ ನ ಸ (ಚ)ಗ್ಲಾಯತಿ ಯತ್ರ ದೃಷ್ಟ್ಯಾ
 ಜೀವೇನ್ಮನುಷ್ಯಃ ಸ ಹಿ ಸಪ್ತಮಾಸಾನ್ .. ೩೪೬..
 ಮಧ್ಯಾಂಗುಲೀನಾಂ ತ್ರಿತಯಂ ನ ವಕ್ರಂ
 ರೋಗಂ ವಿನಾ ಶುಷ್ಯತಿ ಯಸ್ಯ ಕಂಠಃ .
 ಮುಹುರ್ಮುಹುಃ ಪ್ರಶ್ನವಶೇನ ಜಾಡ್ಯಾತ್-
 ಷಡ್ಭಿಃ ಸ ಮಾಸೈಃ ಪ್ರಲಯಂ ಪ್ರಯಾತಿ .. ೩೪೭..
 ನ ಯಸ್ಯ ಸ್ಮರಣಂ ಕಿಂಚಿದ್ವಿದ್ಯತೇ ಸ್ತನಚರ್ಮಾಣಿ .
 ಸೋಽವಶ್ಯಂ ಪಂಚಮೇ ಮಾಸೇ ಸ್ಯಂಧಾರೂಢೋ ಭವಿಷ್ಯತಿ .. ೩೪೮..
 ಯಸ್ಯ ನ ಸ್ಫುರತಿ ಜ್ಯೋತಿಃ ಪೀಡ್ಯತೇ ನಯನದ್ವಯಂ .
 ಮರಣಂ ತಸ್ಯ ನಿರ್ದಿಷ್ಟಂ ಚತುರ್ಥೇ ಮಾಸೇ ನಿಶ್ಚಿತಂ .. ೩೪೯..
 ದಂತಾಶ್ಚ ವೃಷಣೌ ಯಸ್ಯ ನ ಕಿಂಚಿದಪಿ ಪೀಡ್ಯತೇ .
 ತೃತೀಯಂ ಮಾಸಮಾವಶ್ಯಂ ಕಾಲಾಜ್ಞಾಯಾಂ ಭವೇನ್ನರಃ .. ೩೫೦..
 ಅಥ ಛಾಯಾಪುರುಷಕಥನಂ .
 ಕಾಲೋ ದೂರಸ್ಥಿತೋ ವಾಸಪಿ ಯೇನೋಪಾಯೇನ ಲಕ್ಷ್ಯತೇ .
 ತಂ ವದಾಮಿ ಸಮಾಸೇನ ಯಥಾಽಽದಿಷ್ಟಂ ಶಿವಾಗಮೇ .. ೩೫೧..
 ಏಕಾಂತಂ ವಿಜನಂ ಗತ್ವಾ ಕೃತ್ವಾಽಽದಿತ್ಯಂ ಚ ಪೃಷ್ಠತಃ .

ನಿರೀಕ್ಷಯೇನ್ನಿಜಚ್ಛಾಯಾಂ ಕಂಠದೇಶೇ ಸಮಾಹಿತಃ .. ೩೫೧..
 ತತಶ್ಚಾಕಾಶಮೀಕ್ಷೇತ ಹ್ರೀಂ ಪರಬ್ರಹ್ಮಣೇ ನಮಃ .
 ಅಷ್ಟೋತ್ತರಶತಂ ಜಪ್ತ್ವಾ ತತಃ ಪಶ್ಯತಿ ಶಂಕರಂ .. ೩೫೨..
 ಶುದ್ಧಸ್ಥಟಿಕಸಂಕಾಶಂ ನಾನಾರೂಪಧರಂ ಹರಂ .
 ಷಣ್ಮಾಸಾಭ್ಯಾಸಯೋಗೇನ ಭೂಚರಾಣಾಂ ಪತಿರ್ಭವೇತ್ .
 ವರ್ಷದ್ವಯೇನ ತೇ ನಾಥ ಕರ್ತಾ ಹರ್ತಾ ಸ್ವಯಂ ಪ್ರಭುಃ .. ೩೫೩..
 ತ್ರಿಕಾಲಜ್ಞತ್ವಮಾಪ್ನೋತಿ ಪರಮಾನಂದಮೇವ ಚ .
 ಸತತಾಭ್ಯಾಸಯೋಗೇನ ನಾಸ್ತಿ ಕಿಂಚಿತ್ಸುದುರ್ಲಭಂ .. ೩೫೪..
 ತದ್ರೂಪಂ ಕೃಷ್ಣವರ್ಣಂ ಯಃ ಪಶ್ಯತಿ ವ್ಯೋಮ್ನಿ ನಿರ್ಮಲೇ .
 ಷಣ್ಮಾಸಾನ್ಮತ್ಯಮಾಪ್ನೋತಿ ಸ ಯೋಗೀ ನಾತ್ರ ಸಂಶಯಃ .. ೩೫೫..
 ಪೀತೇ ವ್ಯಾಧಿಂ ಭಯಂ ರಕ್ತೇ ನೀಲೇ ಹಾನಿಂ ಚ ವಿನಿದಿಶೇತ್ .
 ನಾನಾವರ್ಣೋಽಥ ಚೇತ್ತಸ್ಮಿನ್ನಿದ್ಧಶ್ಚ ಗೀಯತೇ ಮಹಾನ್ .. ೩೫೬..
 ಪದೇ ಗುಲ್ಫೇ ಚ ಜರರೇ ವಿನಾಶಃ ಕ್ರಮಶೋ ಭವೇತ್ .
 ವಿನಶ್ಯತೋ ಯದಾ ಬಾಹೂ ಸ್ವಯಂ ತು ಮ್ರಿಯತೇ ಧ್ರುವಂ .. ೩೫೭..
 ವಾಮಬಾಹುಸ್ತಥಾ ಭಾರ್ಯಾ ನಶ್ಯತೇತಿ ನ ಸಂಶಯಃ .
 ದಕ್ಷಿಣೇ ಬಂಧುನಾಶೋ ಹಿ ಮೃತ್ಯುಂ ಮಾಸಂ ವಿನಿದಿಶೇತ್ .. ೩೫೮..
 ಅಶಿರೋ ಮಾಸಮರಣಂ ವಿನಾ ಜಂಘಂ ದಿನಾಷ್ಟಕಂ .
 ಅಷ್ಟಾಭಿಃ ಸ್ಕಂಧನಾಶೇನ ಛಾಯಾಲೋಪೇನ ತತ್ಕೃಣಾತ್ .. ೩೫೯..
 ಪ್ರಾತಃ ಪೃಷ್ಠಗತೇ ರವೌ ಚ ನಿಮಿಷಾಚ್ಛಾಯಾಂಗುಲೀಶ್ಚಾಧರಂ
 ದೃಷ್ಟ್ವಾ ಽರ್ಧೇನ ಮೃತಿಸ್ತ್ವ ನಂತರಮಹೋ ಛಾಯಾಂ ನರಃ ಪಶ್ಯತಿ .
 ತತ್ಕರ್ಣಾಂಸಕರಾಸ್ಯ ಪಾರ್ಶ್ವಹೃದಯಾಭಾವೇ ಕ್ಷಣಾರ್ಧಾತ್ಸ್ವಯಂ
 ದಿಜ್ಞೂಷೋ ಹಿ ನರಃಶಿರೋವಿಗಮತೋ ಮಾಸಾಂಸ್ತು ಷಡ್ವಿವತಿ .. ೩೬೦..
 ಅಥ ಆಸನ್ನಮೃತ್ಯುಲಕ್ಷಣನಿರೂಪಣಂ .
 ಏಕಾದಿಷೋಡಶಾಹಾನಿ ಯದಿ ಭಾನುನಿರಂತರಂ .
 ವಹೇದ್ಯಸ್ಯ ಚ ವೈ ಮೃತ್ಯುಃ ಶೇಷಾಹೇನ ಮಾಸಿಕಃ(ಕೇ).. ೩೬೧..
 ಸಂಪೂರ್ಣಂ ವಹತೇ ಸೂರ್ಯಶ್ಚಂದ್ರಮಾಂ ನೈವ ದೃಶ್ಯತೇ .
 ಪಕ್ಷೇಣ ಜಾಯತೇ ಮೃತ್ಯುಃ ಕಾಲಜ್ಞೇನಾನ ಭಾಷಿತಂ .. ೩೬೨..
 ಮೂತ್ರಂ ಪುರೀಷಂ ವಾಯುಶ್ಚ ಸಮಕಾಲಂ ಪ್ರವರ್ತತೇ .
 ತದಾಸೌ ಚಲಿತೋ ಜ್ಞೇಯೋ ದಶಾಹ್ನೇ ಮ್ರಿಯತೇ ಧ್ರುವಂ .. ೩೬೩..
 ಸಂಪೂರ್ಣಂ ವಹತೇ ಚಂದ್ರಃ ಸೂರ್ಯೋ ನೈವ ಚ ದೃಶ್ಯತೇ .
 ಮಾಸೇನ ಜಾಯತೇ ಮೃತ್ಯುಃ ಕಾಲಜ್ಞೇನಾನ ಭಾಷಿತಂ .. ೩೬೪..

ಅರುಂಧತೀಂ ಧ್ರುವಂ ಚೈವ ವಿಷ್ಣೋಸ್ತ್ರೀಣಿ ಪದಾನಿ ಚ .
 ಆಯುರ್ಹೀನಾ ನ ಪಶ್ಯಂತಿ ಚತುರ್ಥಂ ಮಾತೃಮಂಡಲಂ .. ೩೬೬..
 ಅರುಂಧತೀ ಭವೇಜ್ಜಿಹ್ವಾ ಧ್ರುವೋ ನಾಸಾಗ್ರಮೇವ ಚ .
 ಭುವೌ ವಿಷ್ಣುಪದಂ ಜ್ಞೇಯಂ ತಾರಕಂ ಮಾತೃಮಂಡಲಂ .. ೩೬೭..
 ನವ ಭುವಂ ಸಪ್ತ ಘೋಷಂ ಪಂಚ ತಾರಾಂ ತ್ರಿನಾಸಿಕಾಂ .
 ಜಿಹ್ವಾಮೇಕದಿನಂ ಪ್ರೋಕ್ಷಂ ಮ್ರಿಯತೇ ಮಾನವೋ ಧ್ರುವಂ .. ೩೬೮..
 ಕೋಣಾವಕ್ಷೋ ಳರಂಗುಲಿಭ್ಯಾಂ ಕಿಂಚಿತ್ಪೀಡ್ಯ ನಿರೀಕ್ಷಯೇತ್ .
 (ಕೋಣಾವಕ್ಷೋ ಳರಂಗುಲಿಭ್ಯಾಂ ಕಿಂಚಿದಾಪೀಡ್ಯ ಲೋಕಯೇತ್ .)
 ಯದಾ ನ ದೃಶ್ಯತೇ ಬಿಂದುರ್ದಶಾಹೇನ ಭವೇನ್ಮೃತಿಃ .. ೩೬೯..
 ತೀರ್ಥಸ್ನಾನೇನ ದಾನೇನ ತಪಸಾ ಸುಕೃತೇನ ಚ .
 ಜಪೈರ್ಧ್ಯಾನೇನ ಯೋಗೇನ ಜಾಯತೇ ಕಾಲವಂಚನಾ .. ೩೭೦..
 ಶರೀರಂ ನಾಶಯಂತ್ಯೇತೇ ದೋಷಾ ಧಾತುಮಲಾಸ್ತಥಾ .
 ಸಮಸ್ತು ವಾಯುರ್ವಿಜ್ಞೇಯೋ ಬಲತೇಜೋವಿವರ್ಧನಃ .. ೩೭೧..
 ರಕ್ಷಣೀಯಸ್ತತೋ ದೇಹೋ ಯತೋ ಧರ್ಮಾದಿಸಾಧನಂ .
 ಅಥ ಯೋಗಪ್ರಕರಣಂ .
 ಯೋಗಾಭ್ಯಾಸಾತ್ಸಮಾಯಾಂತಿ ಸಾಧುಜಪ್ಯಾಸ್ತು ಸಾಧ್ಯತಾಂ .
 ಅಸಾಧ್ಯಾಂಜೀವಿತಂ ಘ್ನಂತಿ ನ ತತ್ರಾಸ್ತಿ ಪ್ರತಿಕ್ರಿಯಾ .. ೩೭೨..
 ಯೇಷಾಂ ಹೃದಿ ಸ್ಫುರತಿ ಶಾಶ್ವತಮದ್ವಿತೀಯಂ
 ತೇಜಸ್ತಮೋನಿವಹನಾಶಕರಂ ರಹಸ್ಯಂ .
 ತೇಷಾಮುಂಡಶಶಿರಮ್ಯಸುಕಾಂತಿಭಾಜಾಂ
 ಸ್ವಪ್ನೇಽಪಿ ನೋ ಭವತಿ ಕಾಲಭಯಂ ನರಾಣಾಂ .. ೩೭೩..
 ಇತಾ ಗಂಗೇತಿ ವಿಜ್ಞೇಯಾ ಪಿಂಗಲಾ ಯಮುನಾ ನದೀ .
 ಮಧ್ಯೇ ಸರಸ್ವತೀಂ ವಿದ್ಯಾತ್ಪ್ರಯಾಗಾದಿಸಮಂ ತಥಾ .. ೩೭೪..
 ಆದೌ ಸಾಧನಮಾಖ್ಯಾತಂ ಸದ್ಯಃ ಪ್ರತ್ಯಯಕಾರಕಂ .
 ಬದ್ಧಪದ್ಮಾಸನೋ ಯೋಗೀ ಬಂಧಯೇದುಡ್ಡಿಯಾನಕಂ .. ೩೭೫..
 ಪೂರಕಃ ಕುಂಭಕಶ್ಚೈವ ರೇಚಕಶ್ಚ ತೃತೀಯಕಃ .
 ಜ್ಞಾತವ್ಯೋ ಯೋಗಿಭಿನಿರ್ಫತ್ಯಂ ದೇಹಸಂಶುದ್ಧಿಹೇತವೇ .. ೩೭೬..
 ಪೂರಕಃ ಕುರುತೇ ಧೃಷ್ಟಿಂ ಧಾತುಸಾಮ್ಯಂ ತಥೈವ ಚ .
 ಕುಂಭಕಃ ಸ್ತಂಭನಂ ಕುರ್ಯಾಜ್ಜೀವರಕ್ಷಾವಿವರ್ಧನಂ .. ೩೭೭..
 ರೇಚಕೋ ಹರತೇ ಪಾಪಂ ಕುರ್ಯಾದ್ಯೋಗಪದಂ ವ್ರಜೇತ್ .
 ಪಶ್ಚಾತ್ಸಂಗ್ರಾಮವತ್ತಿಷ್ಠೇಲ್ಲಯಬಂಧಂ ಚ ಕಾರಯೇತ್ .. ೩೭೮..
 ಕುಂಭಯೇತ್ಸಹಜಂ ವಾಯುಂ ಯಥಾಶಕ್ತಿ ಪ್ರಕಲ್ಪಯೇತ್ .

ರೇಚಯೇಚ್ಚಂದ್ರಮಾರ್ಗೇಣ ಸೂರ್ಯೇಣಾಪೂರಯೇತ್ಸುಧೀಃ .. ೩೭೯..
 ಚಂದ್ರಂ ಪಿಬತಿ ಸೂರ್ಯಶ್ಚ ಸೂರ್ಯಂ ಪಿಬತಿ ಚಂದ್ರಮಾಃ .
 ಅನ್ಯೋನ್ಯಕಾಲಭಾವೇನ ಜೀವೇದಾಚಂದ್ರತಾರಕಂ .. ೩೮೦..
 ಸ್ವೀಯಾಂಗೇ ವಹತೇ ನಾಡೀ ತನ್ನಾಡೀರೋಧನಂ ಕುರು .
 ಮುಖಬಂಧಮಮುಂಚಸ್ತ್ವೈ ಪವನಂ ಜಾಯತೇ ಯುವಾ .. ೩೮೧..
 ಮುಖನಾಸಾಕ್ಷಿಕರ್ಣಾಂತಾನಂಗುಲೀಭಿನಿರೋಧಯೇತ್ .
 ತತ್ಪ್ರೋದಯಮಿತಿ ಜ್ಞೇಯಂ ಷಣ್ಮುಖೀಕರಣಂ ಪ್ರಿಯಂ .. ೩೮೨..
 ತಸ್ಯ ರೂಪಂ ಗತಿಃ ಸ್ವಾದೋ ಮಂಡಲಂ ಲಕ್ಷಣಂ ತ್ವಿದಂ .
 ಸ ವೇತ್ತಿ ಮಾನವೋ ಲೋಕೇ ಸಂಸರ್ಗಾದಪಿ ಮಾರ್ಗವಿತ್ .. ೩೮೩..
 ನಿರಾಶೋ ನಿಷ್ಕಲೋ ಯೋಗೀ ನ ಕಿಂಚಿದಪಿ ಚಿಂತಯೇತ್ .
 ವಾಸನಾಮುನ್ಮನಾಂ ಕೃತ್ವಾ ಕಾಲಂ ಜಯತಿ ಲೀಲಯಾ .. ೩೮೪..
 ವಿಶ್ವಸ್ಯ ವೇದಿಕಾಶಕ್ತಿನೇತ್ರಾಭ್ಯಾಂ ಪರಿದೃಶ್ಯತೇ .
 ತತ್ರಸ್ಥಂ ತು ಮನೋ ಯಸ್ಯ ಯಾಮಮಾತ್ರಂ ಭವೇದಿಹ .. ೩೮೫..
 ತಸ್ಯಾಯುರ್ವರ್ಧತೇ ನಿತ್ಯಂ ಘಟಿಕಾತ್ರಯಮಾನತಃ .
 ಶಿವೇನೋಕ್ತಂ ಪುರಾ ತಂತ್ರೇ ಸಿದ್ಧಸ್ಯ ಗುಣಗಹ್ವರೇ .. ೩೮೬..
 ಬದ್ಧಾ ಪದ್ಮಾಸನಂ ಯೇ ಗುದಗತಪವನಂ ಸನ್ನಿರುದ್ಧ್ಯಾಮುಮುಚ್ಛೈಸ್ತಂ
 ತಸ್ಯಾಪಾನರಂಧ್ರಕ್ರಮಜಿತಮನಿಲಪ್ರಾಣಶಕ್ತ್ಯಾನಿರುದ್ಧ್ಯಂ .
 ಏಕೀಭೂತಂ ಸುಷುಮ್ನಾವಿವರಮುಪಗತಂ ಬ್ರಹ್ಮರಂಧ್ರಂ ಚ ನೀತ್ವಾ
 ನಿಕ್ಷಿಪ್ಯಾಕಾಶಮಾರ್ಗೇ ಶಿವಚರಣರತಾ ಯಾಂತಿ ತೇ ಕೇಽಪಿ ಧನ್ಯಾಃ .. ೩೮೭..
 ಏತಜ್ಞಾನಾತಿ ಯೋ ಯೋಗೀ ಏತತ್ಪರತಿ ನಿತ್ಯಶಃ .
 ಸರ್ವದುಃಖವಿನಿರ್ಮುಕ್ತೋ ಲಭತೇ ವಾಂಛಿತಂ ಫಲಂ .. ೩೮೮..
 ಅಥ ಸ್ವರಜ್ಞಾನಪ್ರಶಂಸಾ .
 ಸ್ವರಜ್ಞಾನಂ ನರೇ ಯತ್ರ ಲಕ್ಷ್ಮೀಪಾದತಲೇ ಭವೇತ್ .
 ಸರ್ವತ್ರ ಚ ಶರೀರೇಽಪಿ ಸುಖಂ ತಸ್ಯ ಸದಾ ಭವೇತ್ .. ೩೮೯..
 ಪ್ರಣವಃ ಸರ್ವವೇದಾನಾಂ ಬ್ರಾಹ್ಮಣೋ ಭಾಸ್ಕರೋ ಯಥಾ .
 ಮೃತ್ಯುಲೋಕೇ ತಥಾ ಪೂಜ್ಯಃ ಸ್ವರಜ್ಞಾನೀ ಪುಮಾನಪಿ .. ೩೯೦..
 ನಾಡೀತ್ರಯಂ ವಿಜಾನಾತಿ ತತ್ತ್ವಜ್ಞಾನಂ ತಥೈವ ಚ .
 ನೈವ ತೇನ ಭವೇತ್ತುಲ್ಯಂ ಲಕ್ಷಕೋಟಿರಸಾಯನಂ .. ೩೯೧..
 ಏಕಾಕ್ಷರಪ್ರದಾತಾರಂ ನಾಡೀಭೇದವಿವೇಚಕಂ .
 ಪೃಥಿವ್ಯಾಂ ನಾಸ್ತಿ ತದ್ಭವ್ಯಂ ಯದ್ಧತ್ತ್ವಾ ಚಾನೃಣಂ ಭವೇತ್ .. ೩೯೨..
 ಸ್ವರತತ್ತ್ವಂ ತಥಾ ಯುದ್ಧಂ ದೇವಿ ವಶ್ಯಂ ಸ್ತ್ರಿಯಸ್ತಥಾ .

ಗರ್ಭಾಧಾನಂ ಚ ರೋಗಶ್ಚ ಕಲಾರ್ಥನೈವ ಮುಚ್ಯತೇ .. ೩೯೩..
ಏವಂ ಪ್ರವರ್ತಿತಂ ಲೋಕೇ ಪ್ರಸಿದ್ಧಂ ಸಿದ್ಧಯೋಗಿಭಿಃ .
ಚಂದ್ರಾರ್ಕಗ್ರಹಣೇ ಜಾಪ್ಯಂ ಪಠತಾಂ ಸಿದ್ಧಿದಾಯಕಂ .. ೩೯೪..
ಸ್ವಸ್ಥಾನೇ ತು ಸಮಾಸೀನೋ ನಿದ್ರಾಂ ಚಾಹಾರಮಲ್ಪಕಂ .
ಚಿಂತಯೇತ್ಪರಮಾತ್ಮಾನಂ ಯೋ ವೇದ ಸ ಭವಿಷ್ಯತಿ .. ೩೯೫..
ಇತ್ಯುಮಾಮಹೇಶ್ವರಸಂವಾದೇ ಸ್ವರೋದಯಜ್ಞಾನಂ ಸಂಪೂರ್ಣಂ .

Proofread by Ruma Dewan



Shivasvarodayah

pdf was typeset on January 19, 2026



Please send corrections to sanskrit@cheerful.com

